

# قصیدہ معراجیہ کا تحقیقی جائزہ

تضمینات

مجاورات

علم عروض

رسائل

کتب

شروعات

محاکات

پیکر تراشی

ضلع جگت

حرف روی

انجمن ضیاء طیبہ

سید محمد امین شاہ رحمہ اللہ کی قادی

تحقیق



قضیہ معراجیہ

کا

تحقیقی جائزہ



ضیائی سلسلہ اشاعت :	108
نام کتاب :	قصیدہ معراجیہ کا تحقیقی جائزہ
تالیف :	سید محمد بشر قادری
صفحات :	80
تعداد :	1100
سن اشاعت :	رجب المرجب ۱۴۳۱ھ / مارچ ۲۰۲۰ء
کپوزنگ :	مولانا محمد اویس سلطانی
پروف ریڈنگ :	ندیم احمد ندیم نورانی
سرورق :	محمد شاکر ام قادری
طباعت :	
ہدیہ :	
ناشر :	ضیائی دارالاشاعت، انجمن ضیائے طیبہ

**Anjuman Zia-e-Talba**

**انجمن ضیاء طیبہ**


E-mail: [info@ziaetaiba.com](mailto:info@ziaetaiba.com), Url: [www.ziaetaiba.com](http://www.ziaetaiba.com)

بِسْمِ اللَّهِ الرَّحْمَنِ الرَّحِيمِ

اللہ کے نام سے شروع جو نہایت مہربان رحم والا  
(ترجمہ کنز الایمان)

## رُبَاعِی

ہوں اپنے کلام سے نہایت محفوظ  
بے جا سے ہے المنة للہ محفوظ  
قرآن سے میں نے نعت گوئی سیکھی  
یعنی رہے احکام شریعت ملحوظ

اعلیٰ حضرت امام احمد رضا خاں بریلوی 

## بِسْمِ اللّٰهِ الرَّحْمٰنِ الرَّحِیْمِ

مُحَمَّدًا وَنُصَلِّیْ وَنُصَلِّمْ عَلٰی رَسُوْلِهِ الْکَرِیْمِ

### پیش لفظ

اعلیٰ حضرت مجددِ دین و ملت امام احمد رضا خاں محدث بریلوی رحمۃ اللہ علیہ کا قصیدہ معراجیہ اُردو شعر و ادب میں ایک انتہائی وقیح مقام رکھتا ہے۔ اربابِ اہلِ سخن اس کی فنی خوبیوں سے متاثر ہو کر، اس کی تعریف و توصیف میں خامہ فرسائی و لب کشائی کرتے رہے ہیں اور مختلف فنی جہات اور گونا گوں پہلوؤں سے اس قصیدے پر علمی و تحقیقی مضامین قلم بند کر کے جہاں ایک طرف اُردو ادب کے دامن کو وسیع کرتے آئے ہیں، وہیں گلشنِ رضویات میں بھی مہکتے ہوئے دل کش رنگین پھول کھلاتے رہے ہیں۔

زیر نظر مضمون: ”قصیدہ معراجیہ کا تحقیقی جائزہ“ بھی رضویات کے شعبے میں ایک عمدہ اضافہ ہے، جو دراصل انجمن ضیائے طیبہ کے چیئرمین جناب سید محمد مبشر قادری زید حجڈا نے حضرت علامہ مولانا ابوالقاسم قادری ضیائی دامت برکاتہم العالیۃ کی شرح قصیدہ معراجیہ کے پیش لفظ کے طور پر لکھا تھا۔ یہ شرح انجمن ضیائے طیبہ (کراچی) نے حال ہی میں معراج شریف کے موقع پر، شارح کے قلمی نام (عاصی بغدادی) سے رجب المرجب 1441ھ مطابق مارچ 2020ء میں شائع کی ہے۔ مبشر صاحب کا وہ پیش لفظ اتنا طویل ہو گیا تھا کہ انجمن ضیائے طیبہ کو اُسے الگ سے کتابچے کی صورت میں شائع کرنے کا پروگرام بنانا پڑا؛ اور اب وہ علمی و تحقیقی طویل پیش لفظ، اس کتابچے کی صورت میں آپ معزز قارئین کی قدردان نظروں کے سامنے اور مبارک ہاتھوں میں ہے۔

اللہ تبارک و تعالیٰ سے دعا ہے کہ وہ جناب سید محمد مبشر قادری زید حجڈا کے علم و عمل میں اضافہ فرمائے اور اُن کی اس کاوش کو شرف قبولیت بخشے ہوئے مقبول خاص و عام بنائے۔

اٰمِیْن یَا رَبَّ الْعَالَمِیْنَ بِمَا لَا سِیْدَا الْمُرْسَلِیْنَ صَلَّى اللهُ عَلَيْهِ وَسَلَّمَ!

ندیم احمد ندیم نوری غفرلہ

اسسٹنٹ ایڈیٹر، ماہنامہ ”ضیائے طیبہ، کراچی“

## بِسْمِ اللّٰهِ الرَّحْمٰنِ الرَّحِیْمِ الْحَمْدُ لِلّٰهِ رَبِّ الْعَالَمِیْنَ

# قصیدہ معراجیہ کا تحقیقی جائزہ

اعلیٰ حضرت امام اہل سنت شاہ امام احمد رضا خاں محقق و محدث بریلوی  
 تَوَدَّ اللّٰهُ تَعَالٰی مَرْقَدَهُ كَاشْهَرَةَ آفَاقِ دِیَوَانِ "حدائق بخشش" دورِ حاضر میں حضورِ  
 اکرم ﷺ کی توصیف و ثنابیان کرنے کا ایک اعلیٰ دیوان ہے... ایک  
 معتبر دیوان ہے... ایک مستند دیوان ہے... جب کہ دیگر علمائے اہل سنت کے  
 نعتیہ دیوان بھی عوام و خواص کے لیے راہ ہدایت ہیں، لیکن کچھ ایسے شعرا جن  
 کا علم... جن کا قلم... جن کے افکار... وغیرہا تنقیدات کی زد میں ہیں اور غیر  
 مستند ماخذ کے دائرے میں گھومتے ہیں... اس دائرے سے عوام اہل سنت کو  
 دور رکھنے کے لیے سلجھے اور کھرے ادیب و علما کی خدمات جاری ہیں۔



یہاں حدائقِ بخشش کا تعارف کرنا یا کروانا ”سورج کو چراغ دکھانے“ والی مثال ہوگی چوں کہ حدائقِ بخشش پر قلم کا ایک وسیع ذخیرہ دنیا میں موجود ہے... جس سے کتابِ ہذا کے قارئین اور حلقہٴ احباب بہ خوبی واقف ہیں... حدائقِ بخشش پر شروحات و تفسیحات... مضامین و مقالہ جات... تنقیدات و تقابلیں... پی ایچ ڈی تھیسس... متفرق ضخیم کتب اور مختلف رسائل و کتابچے... موجود ہیں... اور سیکڑوں قلم اپنی روانی کے ساتھ قرطاس پر دوڑ رہے ہیں... سیرتِ رسول ﷺ کے گوشوں میں واقعہٴ معراج ایک عظیم واقعہ ہے جو حضراتِ شعر کا بھی محبوب موضوع رہا ہے... امام اہل سنت نے اپنے حدائق میں مختلف کلاموں کے علاوہ قصائد کا ایک بڑا رقبہ بھی آباد کیا ہوا ہے... جس میں مہکتے و جھلملاتے اشعار... خوبصورت پھولوں سے مزین پودوں کی مانند اپنی خوشبو میں بکھیر رہے ہیں... اسی رقبہ میں ایک طویل و وسیع حدیقہ ”قصیدہٴ معراجیہ“ کے نام سے نظر آتا ہے...

قصرِ کئی تک کس کی رسائی  
جاتے یہ ہیں آتے یہ ہیں

## آئیے فقیر آپ کو اس حدیقے کی سیر کروائے...

اس حدیقے کا وجود ایک کرامت ہے... ظہر سے عصر کے درمیانی وقت میں طویل قسیدے کو تخیل کی کہکشاؤں سے قلم پر لایا گیا... تخیل کی پرواز کا انداز حد درجہ متوازن اور سنبھلا ہوا... 67/ اشعار پر مشتمل عرب سے اعراج تک کی منزلوں کی تصویر کشی سے نکھارا گیا... قرآن و حدیث کے اقتباسات کے ساتھ ساتھ ریاضی کی اصطلاحات سے مضمون کو نبھایا... Imagery میں مقامی بوباس سے نیل بوٹوں کو سجایا گیا... الفاظ کو عروض، رومی و قافیہ اور بحر میں قلمبند کیا گیا... نبی کریم ﷺ کے جمال و جلال کی کیفیت کا پر تو اور اس کے اثرات ملاحظہ کیے جاسکتے ہیں... حضور سرور کائنات ﷺ کے قدوم میمنت لزوم کا عرشوں پر ردّ عمل بڑی شاعرانہ نکتہ سنجیوں کے ساتھ بیان ہوا... نسبتاً مشکل بحر میں قسیدہ لکھا، لیکن کہیں بھی جمال و جلال کے آئینوں کو ٹھیس نہیں لگنے دی... اس میں معراج کی روایات کا بیان نہیں ہے، بلکہ شب معراج کا تہنیت نامہ ہے، جس میں بہجت آگے افکار

کی نفسگی کا بہاؤ پورے قصیدے کو اپنی لپیٹ میں لیے ہوئے ہے... اس کی زبان نہایت سادہ، شائستہ اور بامحاورہ ہے... روز مرہ کا بر محل اور مناسب کلمہ قریب قریب ہر شعر میں نظر آتا ہے... زبان کی سلاست یہاں تک ملحوظ رکھی گئی ہے کہ آیت کریمہ یا احادیث کی تلمیحات تک سے امکانی طور پر کلام کو بچانے کی کوشش کی گئی ہے... پورا قصیدہ نظم موسیقیت و ترنم کا حسین مرقع ہے... Lyrical Poetry کا امتیازی وصف ہے... بیشتر خالص اردو کے مترنم الفاظ مصرعوں میں گنگنے کی طرح جڑے ہوئے ہیں... معنی آفرینی، رفعتِ موضوع، ندرتِ فکر اور پُر شکوہ اسلوب پر منطقی استدلالیت قصیدے کو Odes کا ملبوس عطا کرتی ہے جو Lyrics کی ترقی یافتہ صورت ہے... قصیدے میں عروسِ فن کے لب و رخسار کو خالص اردو الفاظ اور بندشوں کے سامانِ آرنش سے سجایا ہے... اس تہنیت نامے میں سرور و نشاط کی کیفیت نے ایک متحرک بہاریہ فضا پیدا کر دی ہے... اس تہنیت نامے میں کوئی شعر ایسا نہیں جس میں موسیقی کا زیروہم موجود نہ ہو... المختصر ”قصیدہ معراجیہ“ بنیادی اعتبار سے... سلاست Clarity... بلاغت Brevity... متانت Urbanity... اور سادگی Simplicity... جیسے اسلوب کا پیکر و سنگم ہے...

## قصیدہ معراجیہ کا پس منظر

ضلع لکھنؤ کے ممتاز نعت نگار حضرت مولانا سید محمد محسن ابن مولانا حسن بخش علوی کا کوروی (ولادت: 1242ھ / 1823ء) اپنا مشہور قصیدہ اعلیٰ حضرت کو سنانے کے لیے بریلی تشریف لائے، جس کا مطلع یہ ہے:

سمتِ کاشی سے چلا جانبِ متھرا بادل  
برق کے کاندھے پہ لائی ہے صبا گنگا جل

اعلیٰ حضرت (ؒ) نے ظہر کے وقت دو شعر سنے اور باقی قصیدہ عصر کے بعد سننے کا طے ہوا...<sup>[۱]</sup> نمازِ عصر سے قبل آپ نے اپنا قصیدہ معراجیہ لکھ لیا... پھر نمازِ عصر کے بعد جب دونوں بزرگ اکٹھے ہوئے... تو

[۱] عصر کی نماز سے قبل اعلیٰ حضرت نے اپنا "قصیدہ معراجیہ" تصنیف فرمایا... پھر معمول کے مطابق اعلیٰ حضرت عصر کی نماز پڑھ کر مکان کے پھانگ میں چارپائی میں تشریف رکھتے اور چاروں طرف کرسیاں رکھ دی جاتیں زائرین تشریف لاتے کرسیوں پر بیٹھتے جب کرسیاں باوجود کثرت تعداد ناکافی ہوتیں تو چند بیچ اور تخت ساتباں میں رہتے وہ سہن مکان میں کھینچ لیے جاتے بقیہ لوگ اُس پر بیٹھتے زائرین حاجتیں پیش کرتے ان کی حاجتیں پوری کی جاتیں حقہ، پان سے ہر ایک کی تواضع کی جاتی۔

اعلیٰ حضرت ﷺ نے حضرت محسن کا کوروی ﷺ سے فرمایا کہ پہلے میرا قصیدہ معراجیہ سن لیں...<sup>[1]</sup> آپ نے جب اعلیٰ حضرت ﷺ کا قصیدہ سنا تو اپنے قصیدے کو جیب میں رکھ کر اعلیٰ حضرت سے مخاطب ہوئے کہ: مولانا...! آپ کے قصیدے کے بعد میں اپنا قصیدہ نہیں سنا سکتا... حضرت مولانا محسن کا کوروی ﷺ کا...  
18 صفر المظفر 1323ھ... کو وصال ہوا۔

یہاں ایک بات ضرور قابل غور ہے کہ اس واقعے کی شہرت میں سوانح نگار و مقررین کا ایک بڑا حصہ شامل ہے... لیکن لکھنے والوں اور بیان کرنے والوں نے اس واقعے کی زد میں حضرت محسن کا کوروی ﷺ کے فن پر عجیب ضرب لگادی ہے... بیان کرنے میں اکثر اسی طرح منظر کشی کرتے ہیں کہ ”محسن کا کوروی اپنا قصیدہ لپیٹ کر اور جیب میں ڈال کر چل دیے“... وغیرہ جیسے جملے... اب جیسا کہ اوپر ذکر کیا گیا کہ آپ ایک سید زادے ہیں اور اپنے وقت کے بلند پائے کے شاعر اور جو قصیدہ آپ سنانے آئے وہ بھی ”قصیدہ لامیہ“ کے نام سے ایک بڑی شہرت کا حامل قصیدہ تھا... ان تمام خصوصیات کو بالائے طاق رکھتے ہوئے اس واقعے کی منظر کشی میں اعلیٰ حضرت ﷺ کا تقابل

[1] اعلیٰ حضرت کا پہلے پڑھنا ادا تھا، کیوں کہ اگر یہ قصیدہ 1304ھ میں لکھا گیا ہے تو اس وقت، اعلیٰ حضرت 32 سال کے تھے، جب کہ محسن کا کوروی صاحب کی عمر اس وقت 62 سال تھی، اور نسا سید بھی تھے؛ لہذا، عمر اور نسب دونوں اعتبار سے آپ نے محسن کا کوروی صاحب کا ادب کرتے ہوئے اپنا کلام پہلے پڑھا۔ مشاعروں کا بھی یہی اصول رہا ہے کہ پہلے چھوٹا شاعر کلام پڑھتا ہے پھر بڑے کی باری آتی ہے۔

محسن کا کوروی ﷺ سے ایسا ہوتا کہ گویا محسن کا کوروی شاعری کے میدان کے کوئی نئے کھلاڑی ہیں۔ جب کہ تقابلی ہمیشہ ہم پلہ سے کیا جاتا ہے جو کہ اعلیٰ حضرت اور محسن کا کوروی کے درمیان بالکل درست ہے، لیکن عقیدت کی عینک میں ایک ماہر علم کے فن کو بالائے طاق رکھ کر فقط ایک طرفہ تقابلی درست نہیں۔ فقیر کے مطالعے میں اس پہلو کو بڑے سلیقے سے تحریر کرنے والے ایک ہی لکھاری نظر سے گزرے... میرزا امجد رازی... رازی صاحب سے فقیر کا علم دوستی والا تعلق پچھلی ایک دہائی سے ہے...

لکھتے ہیں کہ: ”نمازِ عصر کے بعد دونوں استاذانِ سخن بیٹھے تو حضرت رضانے فرمایا پہلے میرا قصیدہ معراجیہ سن لو، یہ قصرِ نفسی و عاجزی تھی کہ پہلے پڑھا کیوں کہ مشاعروں کا بھی یہی اصول رہا ہے کہ پہلے چھوٹا شاعر کلام پڑھتا ہے پھر بڑے کی باری آتی ہے...“



فرش والے تری شوکت کا علو کیا جانیں  
خسروا! عرش پہ اڑتا ہے پھریرا تیرا  
(حدائقِ بخشش)

## قصیدہ معراجیہ کی تصنیف و اشاعت

محقق اہل سنت علامہ نسیم احمد صدیقی نوری، انجمن ضیائے طیبہ کی شائع کردہ کتاب ”ضیائے حدائق بخشش“<sup>۱</sup> میں قصیدہ معراجیہ کی تصنیف سے متعلق لکھتے ہیں کہ:

”تصنیف کا سال معلوم نہیں... لیکن قیاس یہ ہے کہ 1320ھ سے قبل لکھا گیا... ماہر رضویات ڈاکٹر محمد مسعود احمد نقشبندی رحمۃ اللہ علیہ مجلہ امام احمد رضا کانفرنس کراچی 1997ء میں رقم طراز ہیں کہ قصیدہ معراجیہ 1303ھ / 1885ء میں لکھا گیا... 67 اشعار پر مبنی یہ قصیدہ بعنوان ”در تہنیت شادی اسری“ علیحدہ کتابی صورت میں شائع ہو کر مقبول ہوا... 1325ھ میں اسے حدائق بخشش حصہ اول میں شامل کر کے شائع کیا گیا۔“

<sup>۱</sup> انجمن ضیائے طیبہ کی جانب سے ”حدائق بخشش“ کے سوسالہ جشن 1325ھ تا 1425ھ کی مناسبت سے ایک دستاویزی کتابچہ ”ضیائے حدائق بخشش“ سوسالہ اشاعتی سفر... 2004ء میں عربی اعلیٰ حضرت رحمۃ اللہ علیہ کے موقع پر شائع ہوا۔

ماہ نامہ ضیائے طیبہ (کراچی) کے اسسٹنٹ ایڈیٹر ندیم احمد ندیم نورانی صاحب نے قصیدہ معراجیہ کے اوپر درج شدہ عبارت: ”معراج نظم نذر گدا بحضور سلطان الانبیاء علیہ افضل الصلوات والقنادر تهنیت شادی اسرا“ میں موجود الفاظ ”معراج نظم“ کے اعداد (1304) شمار کر کے اپنا یہ خیال ظاہر کیا ہے کہ اس سے ظاہر ہوتا ہے کہ یہ قصیدہ 1304ء میں لکھا گیا ہے۔

قصیدہ معراجیہ کی تحقیق کے دوران فقیر نے ذیل میں 3 نادر اشعار کی نشاندہی کی ہے... جو گلزارِ نعت، کانپور میں شائع ہوئے تھے... ماخذ میں اس کے چھاپے کا سن 1319ھ درج ہے... گویا یہ 1319ھ میں یا اس سے قبل ہی لکھا گیا۔



پوچھتے کیا ہو عرش پر یوں گئے مصطفیٰ کہ یوں  
کیف کے پر جہاں جلیں کوئی بتائے کیا کہ یوں  
قصرِ دنیٰ کے راز میں عقلیں تو گم ہیں جیسی ہیں  
روحِ قدس سے پوچھیے تم بھی کچھ سنا کہ یوں  
(حدائقِ بخشش)



## قصیدہ معراجیہ کے 3 نادر اشعار

سید محمد عبداللہ قادری اپنے مضمون "کلام رضا کے چند نادر نمونے" [1] میں قصیدہ معراجیہ کے 3 اشعار کی جانب توجہ مبذول کرواتے ہوئے لکھتے ہیں:

اعلیٰ حضرت ﷺ کے مندرجہ ذیل اشعار بھی حدائق بخشش میں شامل نہیں ہیں جو گلزار نعت (مطبوعہ کانپور، 1319ھ، ص 60) میں شائع ہوئے تھے ملاحظہ ہوں:

- 1 وہ حُسنِ بے خود کہ جس کے موسیٰ تھے ناز بردارِ کنِ تَرَانی
- اُسی کے جلوے سے ہم بھی یاں نورِ چشمِ دل کو بڑھا رہے تھے
- 2 بڑھا وہ سروِ چمنِ خراماں نہ رک سکا سدرہ سے بھی داماں
- پلک جھپکتی رہی وہ اک دم میں لوح و کرسی سے بڑھ گئے تھے [2]
- 3 ہجومِ شوخانِ خلد سے واں ہر اک روشِ عالم چہراغاں
- بھبو کے چہرے جزاؤ گہنے چمک دمک پر بھڑک رہے تھے [3]

[1] یہ مضمون آپ نے اپنے والدِ مکرم مولانا سید نور محمد قادری ﷺ کی ذاتی ڈائریوں کی مدد سے تیار کیا ہے۔

[2] یہ شعر قصیدہ معراجیہ میں کچھ تبدیلی کے ساتھ اس طرح شامل ہے:

چلا وہ سرو چماں خراماں نہ رک سکا سدرہ سے بھی داماں  
پلک جھپکتی رہی وہ کب کے سب این و آں سے گزر چکے تھے

[3] اس حوالے سے مزید تحقیق کی جاسکتی ہے۔

## حدائق بخشش پر شروحات و کتب و رسائل

امام اہل سنت کے کلام کی شرح میں ... سب سے پہلے ... الاستمداد ... ”سچی بات سکھاتے یہ ہیں“ ... کے ضمن میں ... مفتی اعظم ہند علامہ مفتی محمد مصطفیٰ رضا خاں نوری بریلوی رحمۃ اللہ علیہ کا نام سامنے آتا ہے..

اس موضوع کو مزید وسعت دی جائے تو عموماً کلاموں پر دو انداز میں ... قلمی و بیانی ... شرح کی جاتی ہے ... شرح کیا ...؟ کیوں ...؟ کیسے ...؟ کا جواب ... اردو کی حویلی سے یوں ملتا ہے کہ 1611ء میں سب سے پہلے شرح کا لفظ استعمال کیا گیا... اہل لغت کے ہاں تشریح، توضیح Any book that explains a text یعنی وہ کتاب جس میں کسی کتاب کے معانی و مطالب کی تشریح کی گئی ہو... سے جانا جاتا ہے... اور مزید لغت کی الماری آسانی سے سمجھا سکتی ہے... تاریخ کی الماری میں قلمی شرح پر بھی کافی دفتر قائم ہیں... البتہ تاریخی حیثیت کے اعتبار سے دنیا میں پہلی شرح کب ...؟ اور کونسی ...؟ کا جواب دشوار ہو گا... اور بیانی شرح کا تاریخی پس منظر بھی ضرور تحقیق کا محتاج ہے... علمائے اہل سنت نے اپنے خطابات، وعظ اور درس میں اسلاف و اختیار

کے دیوان و کلام یا اشعار کی شروحات بیان کیں ہیں... اور جب بات ہو حدائقِ بخشش کی یا اعلیٰ حضرت امام اہل سنت کے کسی کلام و شعر کی تو علمائے اہل سنت کے لب کیسے خاموش رہیں...؟ یقیناً پاک و ہند کے لاؤڈ اسپیکرز اس بات کی گواہی دیں گے کہ ”حدائقِ بخشش“ کے قصائد و کلام پر... مفسر اعظم علامہ ابراہیم رضا خاں جیلانی میاں... حضرت علامہ قاری محمد مصلح الدین صدیقی... شارح رضویات حضرت احسن العلماء... تاج الشریعہ علامہ مفتی محمد اختر رضا خاں قادری... قائد ملتِ اسلامیہ حضرت علامہ شاہ احمد نورانی صدیقی... حضرت علامہ مفتی محمد منظور احمد فیضی... حضرت علامہ سید شاہ تراب الحق قادری... حضرت علامہ مفتی اشفاق احمد رضوی... مفتی ابوداؤد محمد صادق قادری رضوی رحمہم اللہ تعالیٰ اجمعین... وغیرہم نے بیانی شرح سے عوام کی سماعتوں کو محفوظ کرتے ہوئے دین کی آبیاری میں حصہ ڈالا... اور اب جو بقیہ حیات ہیں... محدث کبیر حضرت علامہ مفتی ضیاء المصطفیٰ اعظمی... اشرف الفقہاء حضرت علامہ مفتی مجیب اشرف قادری... یادگار اسلاف حضرت علامہ سید محمد محفوظ الحق شاہ صاحب... حضرت علامہ عبدالبہادی قادری نوری... حضرت علامہ مفتی محمد متان رضا خاں منانی میاں... حضرت علامہ نسیم احمد صدیقی نوری... حضرت علامہ قاضی عبدالدائم دآئم... حضرت علامہ ابوالقاسم قادری ضیائی... وغیرہم باغبانی فرما رہے ہیں...

جب کہ شارحین نے مکمل حدائق بخشش کی شروحات لکھنے میں قصیدہ معراجیہ کو بھی شامل کیا ہے... اور حدائق بخشش پر کسی بھی پہلو سے کی گئی تحقیق میں... یا مرتب کی گئی تالیف میں... یا مضمون نگاری میں... صاحبانِ قلم نے قصیدہ معراجیہ کو صرف نظر کیا ہو، ایسا فقیر کی دانست میں نہیں... لہذا حدائق بخشش کی روشنی میں قصیدہ معراجیہ پر کام کا اجمالی خاکہ کچھ یوں ہے:

• اعلیٰ حضرت امام اہل سنت کے قلم فیض رقم سے ترتیب دیا ہوا نسخہ

حضرت امین ملت سید محمد امین میاں برکاتی دام فیوضہم العورادیۃ زیبِ سجادہ کے تصرف میں مارہرہ مطہرہ شریف میں موجود ہے،

جب کہ حدائق بخشش کا حصہ اول پہلی مرتبہ حضرت صدر الشریعہ علیہ الرحمۃ کے زیر اہتمام شائع ہوا، اور حصہ دوم حضرت مولانا

حسنین رضا علیہ الرحمۃ کے زیر اہتمام بریلی شریف سے طبع ہوا۔

• ”الحقائق فی الحدائق“، شرح حدائق بخشش... 10 مجلدات،

حضرت علامہ مولانا مفتی محمد فیض احمد اویسی <sup>[۱]</sup>

• سخن رضا مطلب ہائے حدائق بخشش... مولانا صوفی محمد اول قادری

رضوی سنبھلی <sup>[۲]</sup>

[۱] مطبوعہ مکتبہ اویسیہ رضویہ، بہاول پور، پاکستان۔

[۲] مطبوعہ مکتبہ دانیال، غزنی اسٹریٹ، اردو بازار، لاہور۔

- شرح حدائق بخشش... علامہ حافظ غلام حسن قادری <sup>[۱]</sup>
- قصائد رضویہ کی مختصر شرح... محمد معین الدین خاں برکاتی... <sup>[۲]</sup>
- کلام حضرت رضا کا تحقیقی اور ادبی جائزہ مع حدائق بخشش کامل...  
حضرت علامہ شمس بریلوی <sup>[۳]</sup>
- حدائق بخشش کافی و عروضی جائزہ... ڈاکٹر فضل الرحمن شرر مصباحی۔
- جہانِ امام احمد رضا... علامہ مفتی محمد حنیف خاں بریلوی <sup>[۴]</sup>
- بدائع و صنائع... میرزا امجد رازی
- وثائق بخشش شرح حدائق بخشش... حضرت مولانا مفتی محمد غلام  
یاسین راز امجدی (علیحدہ علیحدہ دو حصے) <sup>[۵]</sup>
- شرح کلام امام اہل سنت... عبدالقادر بدایونی۔
- کلام رضا تشریح کے آئینے میں... پروفیسر فیض احمد کاوش  
وغیر ہم قابل ذکر ہیں۔

[۱] مطبوعہ مشتاق بک کارنر، الکریم مارکیٹ، اردو بازار، لاہور۔

[۲] مطبوعہ کتاب محل، دربار مارکیٹ، لاہور۔

[۳] مطبوعہ مدینہ پبلشنگ کمپنی، ایم اے جناح روڈ، کراچی۔

[۴] جلد نمبر 12 اور 13 امام اہل سنت کی شاعری سے متعلق مرتب کی گئی۔ مطبوعہ شبیر اراڈ، لاہور۔

[۵] مطبوعہ مکتبہ رضویہ، کراچی۔ جمعیت اشاعت اہل سنت، کراچی۔

## قصیدہ معراجیہ پر تفسیمات، شروحات، کتب و رسائل

انجمن ضیائے طیبہ کی ریسرچ و ریفرنس لائبریری میں موجود گوشہ  
امام احمد رضا قائم ہے... اس گوشے سے شاعری کی الماری اور اس میں موجود  
مختلف رسائل و جرائد کی شیلف قابل ذکر ہے۔

چند نمونے قارئین کے ذوقِ مطالعہ کی نظر:

• فیضِ تنبیہ... سید العلما حضرت علامہ شاہ آل مصطفیٰ سید میاں

مارہروی <sup>[۱]</sup>

• تفسیم "معراجِ حضور"... علامہ محمد حسن اثر قادری برکاتی

بدایونی <sup>[۲]</sup>

• تفسیم "جانِ رحمت" ... ڈاکٹر ہلال جعفری... <sup>[۳]</sup>

[۱] اس کتاب کے وجود کا پتا آپ <sup>[۱]</sup> کی مختلف سوانح حیات میں ملتا ہے... البتہ کتاب کے نسخے یا چھاپے  
کا سراغ فقیر کو نہ مل سکا...

[۲] علامہ ڈاکٹر محمد حسین مشاہد رضوی کے توسط سے اور ان کے انٹرنیٹ پر موجود بلاگ پر اس نادر و  
نایاب تفسیم کا سراغ ملا... تفسیم نام تاریخی "معراجِ حضور... 1328ھ" حضرت مولانا حسن اثر  
قادری <sup>[۲]</sup> نے حسب فرمائش حکیم واصف حسین شاہ قادری اکبر آبادی تحریر فرمائی... جسے منشی محمد  
صیغۃ اللہ براق نے اپنے اہتمام کے ساتھ کانپور سے طبع کروایا... یہ پہلی تفسیم ہے جو اعلیٰ حضرت <sup>[۲]</sup>  
کی حیات میں قصیدہ معراجیہ پر لکھ کر شائع کی گئی...

[۳] انٹرنیٹ پر دورانِ کھوج ہلال جعفری صاحب کی قصیدہ معراجیہ پر ایک تفسیم نظر سے گزری...

- امام احمد رضا اور محسن کا کوروی... ڈاکٹر عبدالنعیم عزیزی<sup>[۱]</sup>
- English ترجمہ ... قصیدہ معراجیہ... پروفیسر جی ڈی قریشی  
(انگلینڈ)<sup>[۲]</sup>
- رضا بریلی کا قصیدہ معراجیہ... مرزا نظام الدین بیگ جام بنارسی<sup>[۳]</sup>
- قصیدہ معراجیہ بمع مختصر شرح... مفکر اہل سنت حضرت علامہ ابو القاسم قادری ضیائی<sup>[۴]</sup>

[۱] مطبوعہ بریلی شریف۔

[۲] علامہ ڈاکٹر محمد حسین مشاہد رضوی کے توسط سے قصیدہ معراجیہ کے انگلش ترجمہ کا سراغ ملا... جو سوشل میڈیا اور انٹرنیٹ پر آسانی سے سرچ کیا جاسکتا ہے۔

[۳] مرزا نظام الدین بیگ جام بنارسی کا تحقیقی مقالہ ”رضا بریلوی کا قصیدہ معراجیہ“ ہے... جس کی تلخیص معارف رضا میں شائع کی گئی، جب کہ مفضل مقالہ زیر طبع ہے...

[۴] حضرت علامہ ابو القاسم قادری ضیائی مدظلہ کی مختلف محافل و مجالس بموقع شب معراج شریف... قصیدہ معراجیہ پر کی گئی بیانی شرح کو کارڈنگ کے ذریعے قلم بند کر کے تحریک اتحاد اہل سنت نے 2016ء میں مفتی عبدالرحمن قادری ترائی کے حواشی کے ساتھ شائع کیا اور بعد ازاں اسی شرح کو قبلہ محمد اقبال صوفی مدنی مدظلہ کی فرمائش پر انجمن ضیائے طیبہ نے شائع کیا۔

• قران السعدین... قصیدہ سلامیہ و معراجیہ کی تقسیمات... ادیب و

شاعر میرزا امجد رازی [1]

• قصیدہ معراجیہ اور حرفِ روی... ڈاکٹر فضل الرحمن شرر مصباحی

• حضرت رضا کا قصیدہ معراجیہ... علامہ سید شاہ تراب الحق قادری۔

اہل سنت کے معمولات میں عوام و خواص کا خاص طریقہ و وطیرہ رہا ہے کہ... موقع کی مناسبت سے محافل و مجالس میں کلام و بیان کو چنا جاتا ہے... مثلاً... رجب المرجب کے موقع پر بالخصوص معراج شریف کی 27 رجب المرجب... بڑی رات... میں ہونے والی محافل... اور پاک و ہند اور اکناف عالم میں جہاں جہاں اہل عشق و محبت بیٹھتے ہیں... تو وہاں قصیدہ معراجیہ کے منتخب اشعار کو ضرور معراج نامے کے طور پر پڑھتے ہیں... اور بعض بیٹھک میں تو مکمل قصیدے کے پڑھنے کا خاص علی الاعلان اہتمام کیا جاتا ہے...

پڑھا جائے نہ کیسے اہل سنت کی محافل میں

بڑا پُر لطف و شیریں ہے کلام احمد رضا خاں کا

[1] رازی صاحب کی حال ہی میں لکھی گئی یہ تقسیمات ان کے سوشل میڈیا اکاؤنٹ کی زینت بنی... بعد ازاں اسے انڈیا سے شائع کیا جا رہا ہے... رازی صاحب سے فقیر کی اسی موضوع کے حوالے سے گفت و شنید رہی تو آپ نے لہنی قصیدہ معراجیہ کی تضمین کے بارے یہ فرمایا کہ یہ تضمین قصیدہ معراجیہ کے اشعار کی مفہومی شرح بھی ہے... گویا یہ منظوم تقسیماتی شرح کہلائی...



## قصیدہ معراجیہ اور علم عروض

پروفیسر ڈاکٹر صابر سنبلی اپنے مضمون ”حدائق بخشش کا عروضی جائزہ“ میں قصیدہ معراجیہ کی بحر سے متعلق رقم طراز ہیں:

بحر متقارب: فعولن فعولن فعولن فعولن

امام اہل سنت نے اس بحر کو سالم بھی استعمال کیا ہے اور اس کے دو مزاحف وزن بھی استعمال کیے ہیں۔ گویا اس بحر کے کل تین اوزان میں 7 نعتوں کے 143 اشعار عطا فرمائے۔

بحر متقارب مقبوض اٹلم شانزدہ رکنی:

(فعولن فعولن فعولن فعولن فعولن فعولن فعولن)

وہ سرورِ کشور رسالت جو عرش پر جلوہ گر ہوئے تھے

## قصیدہ معراجیہ اور حرفِ روی

ڈاکٹر فضل الرحمن شرر مصباحی اپنی کتاب ”حدائقِ بخشش کا فنی و عروضی جائزہ“ میں ”حرفِ روی“ پر طویل بحث کرتے ہوئے رقم طراز ہیں:

ثنائے سرکار ہے وظیفہ قبولِ سرکار ہے تمنا  
نہ شاعری کی ہوس نہ پروا روی تھی کیا کیسے قافیے تھے

بعض تبصرہ نگاروں نے اس شعر سے یہ نتیجہ اخذ کیا ہے کہ حضرت امام کو خود احساس تھا کہ اس نظم میں فنی نقطہ نظر سے کچھ سقم رہ گیا ہے۔ اس اشتباہ کا ازالہ ہم اپنے ایک طویل مضمون میں کر چکے ہیں، جو ہندو پاک کے متعدد رسائل میں شائع ہو چکا ہے۔ یہاں اختصار کے ساتھ ازالہ ادہام کے لیے چند سطور پیش ہیں:

حضرت امام نے اس شعر میں ”روی“ اور ”قافیہ“ استعمال کیا ہے۔  
”روی“ قافیے کے آخری حرفِ اصلی کو کہتے ہیں یعنی لفظِ مستقل کا آخری حرف جس کو گرا دینے سے وہ لفظ مہمل ہو جائے یا اپنے سابقہ معنی میں نہ رہ

جائے جیسے نظر اور صفر۔ پہلے لفظ کے حرفِ آخر کے حذف کے بعد ”نظ“، اور دوسرے لفظ کے حرفِ آخر کے حذف کے بعد ”صف“ بچا؛ پہلا مہمل ہے، دوسرا معنی سابق میں نہیں ہے۔ یہاں روی ”ر“ ہے اور پورا لفظ یعنی نظر اور صفر قافیہ ہے۔ اس سے معلوم ہوا کہ روی پر ہی قافیہ کی پوری عمارت قائم ہے؛ لیکن کبھی انھیں توانی میں ایسے قافیے بھی لائے جاتے ہیں، جن کا آخری حرف گرا دینے پر بھی ان کے معنی سابق برقرار رہتے ہیں، اس لیے اہل فن نے یہ ضروری قرار دیا ہے کہ مطلع میں کم از کم ایک قافیہ ایسا ہو جس کی روی اصلی ہو۔ عطا، شفا اور وفا کی روی اصلی ہے، یعنی حرفِ الف مستقل لفظ کا جز ہے کیوں کہ ان تینوں الفاظ میں الف کو گرا دینے کے بعد ان کے سابق معانی قائم نہیں ہیں، لہذا ان میں الف روی ہے۔ رہا، سنا اور اٹھا، یہ تینوں الفاظ حذفِ الف کے بعد اپنے سابقہ معانی میں باقی ہیں۔ اس لیے مطلع میں عطا کے ساتھ رہا اور شفا کے ساتھ سنا کا قافیہ لایا جاسکتا ہے لیکن رہا کے ساتھ سنا کا قافیہ درست نہیں ہے کیوں کہ کم از کم ایک قافیہ کی روی کا حرف اصلی ہونا ضروری ہے۔

حضرت امام کی اس نظم کے مطلع میں ”ہوئے“ اور ”لئے“ کا قافیہ استعمال ہوا ہے۔ ان میں ”ی“ روی ہے۔ یہ ”ی“ ہوئے میں اضافی اور ”لئے“ میں اصلی ہے۔ اگر ”لیے“ لیتا سے مشتق ہوتا تو پھر ہوئے اور لیے ہم قافیہ نہیں ہو سکتے تھے۔ یہ شرط بھی صرف مطلع کے لیے ہے۔

اس لئے اس نظم میں ازروئے فن کوئی سقم نہیں ہے، بلکہ یہ عجز و فروتنی کا اظہار ہے۔ بعض اہل علم تو مولانا روم کو بھی اس شعر کے سبب عروض و قافیہ کے علم سے نابلد سمجھ بیٹھے حال آن کہ یہی شعر عروض سے واقفیت کو ظاہر کرتا ہے:

شعر می گویم بہ از آپ حیات  
من ندانم فاعلاتن فاعلات



شبِ اسرا کے دولہا پہ دائم درود  
نوشہ بزمِ جنت پہ لاکھوں سلام  
کس کو دیکھا یہ موسیٰ سے پوچھے کوئی  
آنکھ والوں کی ہمت پہ لاکھوں سلام  
(حدائق بخشش)

## قصیدہ معراجیہ کی مضمون آفرینی

حضرت علامہ ٹمس بریلوی رحمۃ اللہ علیہ اپنی کتاب ”کلام حضرت رضا کا تحقیقی اور ادبی جائزہ“ میں ایک ذیلی عنوان ”مضمون آفرینی“ کے تحت قصیدہ معراجیہ کے چند اشعار پر روشنی ڈالتے ہوئے رقم طراز ہیں:

قصیدہ در تہنیتِ شادیِ اسریٰ کے عنوان سے جو نظم حضرت رضا قدیس بیڑا نے رقم فرمائی ہے وہ اُن کی مضمون آفرینی کا کمال ہے۔ معنی آفرینی کا مقام بہت سخت ہے، خصوصاً قوتِ تخیل بھنگ کر کہیں سے کہیں پہنچ جاتی ہے۔ اسی معنی آفرینی اور جدت طرازی کی بدولت مرزا غالب کو اپنے کلام کا بڑا حصہ نظر انداز کرنا پڑا، اس کا باعث معنی آفرینی میں اُن کی قوتِ تخیل کی بے راہ روی تھی اور وہ تو غزل کا میدان تھا، یہاں اس کے برعکس نعتِ نبوی صَلَّى اللهُ عَلَيْهِ وَسَلَّمَ کا مقام فلک سا ہے، ہر قدم پر قدغن ہے اور ہر گام پر تاکید کہ ”ہشیار کہ رہ ہر دم تیغ است قدم را،“ ایسے میدان میں اور ایسے راستے پر خامہ رضا قدیس بیڑا نے جس انداز سے معنی آفرینی اور مضامین نو کی تخلیق کی ہے وہ انہی کا حصہ ہے۔

اس نظم میں معنی آفرینی بھی ہے محاکات بھی۔ نعت میں محاکات کا وصف پیدا کرنا انتہائی دشوار ہے۔ اس حقیقت کو وہی حضرات محسوس کر سکیں گے جنہوں نے نعتِ نبوی **صَلَّى اللهُ عَلَيْهِ وَسَلَّمَ** میں کبھی قلم اٹھایا ہے اور وہ بھی نثر کے بجائے نظم میں، جی ہاں اس نظم میں محاکات کا بھی وصف ہے اور زبان و بیان کا بھی کیف ہر جگہ موجود ہے اور ان تمام خصوصیات کلام نے جمع ہو کر اس نظم کو نعتیہ شاعری کا شاہ کار بنا دیا ہے۔

اس نظم کی تمہید میں حضرت رضاقَدِسَ سِدْقُهُ فرماتے ہیں:

وہاں فلک پر یہاں زمیں میں رہتی تھی شادی مچی تھی دھومیں  
 ادھر سے انوار ہنستے آتے ادھر سے نفحات اٹھ رہے تھے  
 وہ جوت پڑتی تھی اُن کے رخ کی کہ عرش تک چاندنی تھی چمکی  
 وہ رات کیا جگمگا رہی تھی، جگہ جگہ نصب آئینے تھے  
 نئی دُھن کی پھبن میں کعبہ کھمر کے سنورا، سنور کے کھمرا  
 حجر کے صدقے کمر کے اک تل میں رنگ لاکھوں بناؤ کے تھے

ذرا یہ شعر تو ملاحظہ کیجیے کہ چاندنی (ماہتاب) کا پرانا فرش کثرتِ استعمال سے لگجا ہو گیا تھا، سرکارِ والا کے راستے سے اسے اٹھا دیا گیا اور ایک اور فرش بچھایا گیا، وہ فرش کون سا تھا ملاحظہ کیجیے:

پُرانا پُر داغِ ملکجا تھا، اٹھا دیا فرش چاندنی کا  
ہجوم تارِ نگہ سے کوسوں، قدم قدم فرشِ بادِ لے تھے

نور کی کثرت اور اس کی جگمگاہٹ، امیدوں کا ہجوم اور اژدہامِ ملاحظہ

کیجیے:

عجب نہ تھا رخس کا چمکنا، غزالِ رمِ خوردہ کا بھڑکنا  
شعاعیں بکے اڑا رہی تھیں، تڑپتے آنکھوں پہ صاعقے تھے  
ہجومِ امید ہے گھٹاؤ، مرادیں دے کر انھیں ہٹاؤ  
ادب کی باگیں لیے بڑھاؤ، ملائکہ میں یہ غافلے تھے

یہ نظم 67 اشعار پر مشتمل ہے اگر میں مضمون آفرینی پر مشتمل  
تمام اشعار پیش کروں تو اس صورت میں مجھے دو ٹکٹ (2/3) نظم پیش کرنا  
ہوگی اور صفحات کی تنگ دامانی اس کے لیے مانع ہی، چنانچہ اس نظم کے صرف  
چند اشعار اور پیش کروں گا، ملاحظہ ہو:

بڑھا یہ لہرا کے بحرِ وحدت، کہ دھل گیا نامِ ریگِ کثرت  
فلک کے ٹیلوں کی کیا حقیقت کہ عرش و کرسی دو بلبلے تھے


جھکا تھا سجدے کو عرشِ اعلیٰ گرے تھے سجدے میں بزمِ بالا  
 یہ آنکھیں قدموں میں مل رہا تھا، وہ گردِ قربان ہو رہے تھے  
 خرد سے کہہ دو کہ سر جھکالے، گماں سے گزرے گزرنے والے  
 سُراغِ آین و مٹی کہاں تھا، نشانِ کیف و الٰہی کہاں تھا  
 نہ کوئی راہی نہ کوئی ساتھی، نہ سنگِ منزل نہ مرحلے تھے  
 وہی ہے اول، وہی ہے آخر وہی ہے باطن وہی ہے ظاہر  
 اسی کے جلوے اسی سے ملنے اسی سے اس کی طرف گئے تھے  
 کمانِ امکان کے جھوٹے نقطو! تم اول آخر کے پھیر میں ہو  
 محیط کی چال سے تو پوچھو، کدھر سے آئے کدھر گئے تھے

میں چاہتا تھا کہ اس شعر پر اس نظم کا انتخاب ختم کروں کہ بے ساختہ  
 دل نے کہا کہ شمس یہ دو شعر اور پیش کرو! سبحان اللہ سبحان اللہ کیا اہتمام ہے  
 اور کیا مضمون آفرینی ہے:

سُرورِ مقدم کی روشنی تھی کہ تابشوں سے مہِ عرب کی  
 جنان کے گلشن تھے تارِ فرشی، جو پھول تھے سب کنول بنے تھے  
 طرب کی نازش کہ ہاں لچکتے، ادب وہ بندش کہ ہل نہ سکے  
 یہ جوشِ ضدّین تھا کہ پودے، کشاکشِ اڑہ کے تلے تھے



سبحان اللہ سبحان اللہ! مضمون آفرینی کے ساتھ تناسبِ لفظی جوشِ  
ضدّین کا اڑہ اور پھر اس کی کشاکش، قربان جائیے کیا انداز بیان ہے اور کیا معنی  
آفرینی!!



## قصیدہ معراجیہ میں پیکر تراشی (محاکات)

علامہ ڈاکٹر عبدالنعیم عزیزی اپنے مضمون ”کلام رضا میں محاکات (پیکر تراشی)“ میں اس فن پر روشنی ڈالتے ہوئے لکھتے ہیں کہ:

پیکر کا پہلا مفہوم نفسیات اور دوسرا ادب سے قریب تر ہے، پیکر کے ادبی تصور کی جھلک ”وصفِ مصوری“ اور محاکات کی تعریفوں میں ملتی ہے... محاکات کی تعریف و وصف اور مصوری کی تعریفوں کے مقابلے میں پیکر کی تعریف سے زیادہ قریب تر ہے کیوں کہ اس میں ”چیز اور حالت“ دونوں کی تصویر آکھوں میں پھرنے کی شرط ہے... اور یہ تعریف ذہنی پیکریت اور لسانی پیکریت دونوں جانب اشارہ کرتی ہے... پھر بھی اردو کی پرانی اصطلاح پیکر کے مفہوم کو ادا نہیں کرتی۔

پیکریت کی تمام تعریفوں کو تین حصوں میں تقسیم کیا جاسکتا ہے:

ذہنی پیکریت      مجازی پیکریت      تجسمی پیکریت

اب ہم ایک ایسے شاعر کے یہاں پیکر تراشی کا جائزہ لیں گے جو انیسویں صدی کے نصفِ آخر میں بیسویں صدی کے دورِ اوّل کا شاعر ہے... یعنی امام احمد رضا بریلوی۔

چند مثالیں ملاحظہ ہوں:

زبانیں سوکھی دکھا کے موجیں تڑپ رہی تھیں کہ پانی پائیں  
 بھنور کو یہ ضعفِ تشنگی تھا کہ حلقے آنکھوں میں پڑ گئے تھے  
 اٹھی جو گردِ رہِ منور وہ نور برسا کہ راستے بھر  
 گھرے تھے بادل بھرے تھے جل تھل اُمنڈ کے جنگل اہل رہے تھے

مندرجہ بالا اشعار میں موجوں کا سوکھی زبانیں دکھانا... بھنور کی آنکھوں میں حلقے پڑنا... راہِ منور کی گرد سے نور کا برسنا... اور جنگل کا اُمنڈ کے ابلنا... ایسے استعارے ہیں جو ان اشعار کی پیکریت کی تشکیل کرتے ہیں... ان پیکروں میں بھری پیکر... سماعی پیکر... اور دوسرے حیاتی عناصر بھی شامل ہیں اور مزاج کے اعتبار سے کہیں متحرک... کہیں جامہ... کہیں رنگین... کہیں یادداشتی... اور کہیں بے رنگ بھی ہیں...

اب الگ الگ مختلف پیکروں کا تجزیہ بھی حضرت رضا کی شاعری میں دیکھتے ہیں:

رنگین پیکر: خوشی کے بادل کا امنڈنا... دلوں کے طاؤس کا رنگ لانا

خوشی کے بادل امنڈ کے آئے دلوں کے طاؤس رنگ لائے  
وہ نغمہ نعت کا سماں تھا حرم کو خود وجد آ رہے تھے

متحرک پیکر: محیط کا چلنا...

کمانِ امکان کے جھوٹے، نقطو! تم اوّل آخر کے پھیر میں ہو  
محیط کی چال سے تو پوچھو کدھر سے آئے کدھر گئے تھے

نوری پیکر: آپ رواں کا چمکتا لباس---

نہا کے نہروں نے وہ چمکتا لباس آپ رواں کا پہنا  
کہ موجیں چھڑیاں تھیں دھار لچکا حبابِ تاباں کے تھل نکلے تھے

بصری پیکر:

حجاب اٹھنے میں لاکھوں پردے ہر ایک پردے میں لاکھوں جلوے  
عجب گھڑی تھی کہ وصل و فرقت جنم کے مچھڑے گلے ملے  
اتار کر اُن کے رُخ کا صدقہ یہ نور کا بٹ رہا تھا باڑا  
کہ چاند سورج چل چل کر جبیں کی خیرات مانگتے تھے

مندرجہ بالا اشعار میں وصل و فرقت کا گلے ملنا... اور چاند کا چل چل کر جبیں کی خیرات مانگنا... ایسا لگتا ہے کہ یہ سارے کے سارے جسم بن گئے ہیں اور ان کی تصویروں کو ہم کھلی آنکھوں سے ان کی ایک ایک ادا اور حرکت کے ساتھ معائنہ کر رہے ہیں... یہ پیکر تراشی کا کمال ہے اور یہ بھری پیکر کی بہترین مثالیں ہیں...



عارضِ شمس و قمر سے بھی ہیں انور ایڑیاں  
عرش کی آنکھوں کے تارے ہیں وہ خوشتر ایڑیاں

(حدائقِ بخشش)

## قصیدہ معراجیہ میں محاورات کا جائزہ

ڈاکٹر عبدالنعیم عزیزی اپنے مضمون ”کلام رضا میں محاورات اور ضرب الامثال“ میں محاورات کا جائزہ لیتے ہوئے ”ی،ے“ کی ردیف کے کلام میں قصیدہ معراجیہ کے درج ذیل اشعار سے متعلق لکھتے ہیں:

تجلی حق کا سہرا سر پر صلاۃ و تسلیم کی نچھاور  
دو رویہ قدسی پرے جمائے کھڑے سلامی کے واسطے تھے

**محاورہ: لالے پڑنا:** مصیبت میں پھنسا، مشکل ہونا، نہایت نہ امید ہونا:

خرد سے کہہ دو کہ سر جھکالے گماں سے گذرے گذرنے والے  
پڑے ہیں یاں خود جہت کو لالے کسے بتائے کدھر گئے تھے

**محاورہ: رنگ لانا:** رنگ پکڑنا، رنگین ہونا، اچھا دکھائی دینا:

وہ باغ کچھ ایسا رنگ لایا کہ غنچہ و گل کا فرق اٹھایا  
گرہ میں کلیوں کی باغ پھولے گلوں کے گلے لگے ہوئے تھے

محاورہ: ہوش جانا: عقل گم ہونا، بے اوسان ہو جانا:

محاورہ: ہوانہ پانا: سراغ نہ ملنا:

جھلک سی اک قد سیوں پر آئی ہوا بھی دامن کی پھر نہ پائی  
سواری دولہا کی دور پہنچی برات میں ہوش میں ہی گئے تھے

محاورہ: دم چڑھنا: ہانپنا:

چلو میں جو مرغِ عقل اڑے تھے عجب برے حالوں گرتے پڑتے  
وہ سدرہ ہی پر رہے تھے تھک کر چڑھا تھا دم تیور آگئے تھے

جہاں تک راقم کی نگاہ پہنچی اس نے محاورات و ضرب الامثال جمع کیے،  
ممکن ہے نگاہ اچک گئی ہو اور کچھ محاورے رہ بھی گئے ہوں۔

تجلی شبِ اسرا ابھی سمٹ نہ چکا  
کہ جب سے ویسی ہی کوتل ہیں سبزہائے فلک  
(عدائق بخشش)

## قصیدہ معراجیہ میں سائنسی پہلو

سفرِ معراج... تاریخِ انسانی کا ایک نادر اور تعجب انگیز واقعہ ہے...  
 مادی کائنات اور غیر مادی کائنات... اٹھارہ ہزار عالم یا چالیس ہزار عالم کی  
 سیر... شب کے مختصر حصے میں اور بیداری کے عالم میں کرائی گئی... رسولِ  
 اکرم **صَلَّى اللهُ عَلَيْهِ وَسَلَّمَ** کی متعدد صفات و جہات ہیں۔

انجمنِ ضیائے طیبہ کی اشاعتی کتاب ”سیر گاہِ مصطفیٰ **صَلَّى اللهُ عَلَيْهِ وَسَلَّمَ**  
 کہاں سے؟ کہاں تک؟“ میں محقق اہل سنت علامہ نسیم احمد صدیقی نوری نے  
 معراج کے سائنسی پہلوؤں کو اجاگر کیا... اور مزید لکھتے ہیں کہ:

نہایت اختصار سے چند نکات نذرِ مطالعہ کیے ہیں... رسولِ اکرم  
**صَلَّى اللهُ عَلَيْهِ وَسَلَّمَ** کی سیر گاہ کی وسعتوں کا تفصیلی مطالعہ کریں تو کچھ ادراک ہوتا ہے  
 کہ ”سیر گاہِ مصطفیٰ **صَلَّى اللهُ عَلَيْهِ وَسَلَّمَ** کہاں سے؟ کہاں تک؟ کا مفہوم و مطلب  
 کیا ہے؟ طول و عرض کیا ہے؟



علامہ ڈاکٹر عبدالنعیم عزیزی اپنے مضمون ”کلام رضا اور علوم ریاضی“ میں قصیدہ معراجیہ کے ان اشعار پر جو علم طبیعیات سے متعلق ہیں روشنی ڈالتے ہوئے یوں رقم طراز ہیں کہ:

آج الجبرا میں رنگ تھیوری، سیٹ تھیوری، کمپلکس ویری ایبل، ٹاپولوجی تھیوری آف ری ایل ویری ایبل وغیرہ فلسفہ و منطق کی شکل اختیار کر چکے ہیں۔ مابعد الطبعیات (میٹافزکس) خود ہی فلسفہ ہے؛ لہذا، اب ذیل میں فلسفہ و منطق، مابعد الطبعیات اور سائنس و ریاضی کے تحت کچھ اشعار پیش کروں گا:

وہی ہے اوّل وہی ہے آخر وہی ہے باطن وہی ہے ظاہر  
اُسی کے جلوے اُسی سے ملنے اُسی سے اُس کی طرف گئے تھے

(فلسفہ ذکرِ معراج)

سراغِ این و مٹی کہاں تھا نشانِ کیف و الٰی کہاں تھا!  
نہ کوئی راہی نہ کوئی ساتھی نہ سنگ منزل نہ مرحلے تھے

(مابعد الطبعیات)

کمانِ امکان کے جھوٹے، نقطو! تم اوّل آخر کے پھیر میں ہو  
محیط کی چال سے تو پوچھو کدھر سے آئے کدھر گئے تھے


(جیومیٹری)

خط، دائرہ اور دوسری شکلیں مثلاً پیرابولا، ہائپر بولان وغیرہ سب نقطوں ہی کے راستے ہیں اور اسی سے بنے ہیں ایک مختلف زاویوں سے راستے طے کر کے مختلف شکلیں بناتا ہے۔ نقطے کی اس چال کو لو کس یعنی خطِ سفر کہتے ہیں دائرہ بھی نقطے ہی کے ایک مخصوص راستے طے کرنے کی وجہ سے بنتا ہے اور جب دائرہ کھینچا ہوا ہو تو یہ نہیں بتایا جاسکتا کہ نقطہ نے کس مقام سے چل کر سفر شروع کیا تھا اور کون اس کا نقطہِ اول ہے اور کون سا آخر اور یہ بھی نہیں بتایا جاسکتا کہ دائرے کی تشکیل کے لیے یہ داہنے سمت سے چلا تھا یا بائیں سمت سے یعنی کلاک وائر یا اینٹی کلاک وائر۔ اس شعر میں انھیں نکتوں کو پیش نظر رکھ کر معراج کا فلسفہ پیش کیا گیا ہے۔ یہاں کمانِ امکاں سے مراد دائرہ ہے۔ ایک شعر اور ملاحظہ ہو۔

محیط و مرکز میں فرق مشکل رہے نہ فاصل خطوطِ واصل

کمانیں حیرت سے سر جھکائے عجیب چکر میں دائرے تھے

م... مرکز ہے اور ب... ج... محیط ہے۔ ا... ب... د... ج... اور خطوط واصل کے بیان میں قرب کا ذکر کس خوبی سے جیومیٹری کی اصطلاحات اور وہ خاص کیفیت جسے لیمیننگ پوزیشن کہتے ہیں کا نقشہ کھینچتے ہیں بغیر ریاضی کے علم کے اس طرح کا بیان کسی علم کے ذریعے ہو بھی نہیں سکتا تھا۔ ان اشعار سے حضرت رضا کی تجربی، ریاضی و سائنس میں ان کی مہارت اور ان کی شاعرانہ فنکاری کا بھی اظہار ہوتا ہے...



ڈاکٹر غلام یحییٰ انجم اپنے مضمون ”مولانا احمد رضا بریلوی کی نعتیہ شاعری“ میں علوم و فنون کے استعمال سے متعلق رقم طراز ہیں:

امام احمد رضا نے نعتیہ شاعری میں نازک خیال ہی کو جگہ نہیں دی ہے، بلکہ وصفِ رسالت پناہی کے لیے انھوں نے معقولات اور پھر اس میں ہیئت، نجوم، منطق و فلسفہ میں ڈھال کر ایک مشکل روش ایجاد کی ہے۔ معقولات کے جن مطالب اور مفاہیم کا سمجھنا نثر میں مشکل ہوتا ہے وہ اسے خوش اسلوبی کے ساتھ شعر کی زبان میں سمجھاتے ہیں ملاحظہ کیجیے:

محیط و مرکز میں فرق مشکل رہے نہ فاصل خطوطِ واصل  
 کمانیں حیرت سے سر جھکائے عجیب چکر میں دائرے تھے  
 کمانِ امکان کے جھوٹے نقطو تم اول آخر کے پھیر میں ہو  
 محیط کی چال سے تو پوچھو کدھر سے آئے کدھر گئے تھے

قصیدہ معراجیہ کے درج بالا اشعار میں ہندسہ اور مابعد الطبیعیات کی کیفیت سے بحث کی گئی ہے۔

پروفیسر منیر الحق کعبی فاروقی اپنے مضمون ”امام احمد رضا کی شخصیت اپنے کلام کے آئینے میں“ میں قصیدہ معراجیہ کے چند اشعار کی علمی حیثیت پر بحث کرتے ہوئے یوں رقم طراز ہیں کہ:

”فلسفہ“ فلسفیانہ انداز میں اپنے اشعار کو سنوارتے ہوئے فرماتے ہیں:

سُراغِ این و مٹی کہاں تھا نشانِ کیف و الی کہاں تھا  
 نہ کوئی راہی نہ کوئی ساتھی نہ سنگ منزل نہ مرحلے تھے

”ہندسہ و ریاضی“ کی اصطلاحات کو کس انداز میں استعمال میں لاتے ہیں:

محیط و مرکز میں فرق مشکل رہے نہ فاصل خطوطِ واصل  
 کمانیں حیرت سے سر جھکائے عجیب چکر میں دائرے تھے  
 کمانِ امکاں کے جھوٹے نقطو! تم اول آخر کے پھیر میں ہو  
 محیط کی چال سے تو پوچھو کدھر سے آئے کدھر گئے تھے

قافیہ بندی کا کمال ملاحظہ فرمائیں:

ثنائے سرکار ہے وظیفہ قبولِ سرکار ہے تمنا  
 نہ شاعری کی ہوس نہ پرواروی تھی کیا کیسے قافیے تھے

## قصیدہ معراجیہ اور ضلع جگت

علامہ ڈاکٹر عبدالنعیم عزیزی اپنے مضمون ”کلام رضا اور ضلع جگت“ میں اس فن پر بحث کرتے ہوئے رقم طراز ہیں:

امام احمد رضا کے کلام پر تبصرہ کرنے والوں نے صنعتِ مراعاتِ النظر کی بہت ساری مثالیں ان کے کلام سے پیش کی ہیں۔ میں یہاں کلامِ رضا سے اسی صنعت کی مثالیں ضلع کے انداز میں پیش کروں گا جیسا کہ مختلف عنواناتِ باغ کا ضلع، سرِ اُپا کا ضلع، برسات کا ضلع وغیرہ۔

شادی کا ضلع: سہرا... نچھاور... سلامی وغیرہ۔

تجلیٰ حق کا سہرا سر پر صلاۃ و تسلیم کی نچھاور  
دو زویہ قدسی پرے جما کر کھڑے سلامی کے واسطے تھے

### زیور کا ضلع:

یہ جھومامیزاب زر کا جھومر کہ آ رہا کان پر ڈھلک کر  
پھوہار برسی تو موتی جھڑ کر حطیم کی گود میں بھرے تھے

### اقلیدس کا ضلع:

نقطہ... محیط... مرکز... خطوط... دائرے وغیرہ

کمانِ امکان کے جھوٹے نقطو! تم اوّل آخر کے پھیر میں ہو  
محیط کی چال سے تو پوچھو کدھر سے آئے کدھر گئے تھے  
محیط و مرکز میں فرق مشکل رہے نہ فاصل خطوطِ واصل  
کمانیں حیرت سے سر جھکائے عجیب چکر میں دائرے تھے

### شاعری کا ضلع:

روی... قافیہ وغیرہ۔

ثنائے سرکار ہے وظیفہ قبولِ سرکار ہے تمنا  
نہ شاعری کی ہوس نہ پروا روی تھی کیا کیسے قافیے تھے

ترا مسندِ ناز ہے عرشِ بریں ترا محرم راز ہے روحِ امیں  
تو ہی سرورِ ہر دو جہاں ہے شہا ترا مثل نہیں ہے خدا کی قسم

(حدائقِ بخشش)

## قصیدہ معراجیہ پر رقم طرازیوں

محدث اعظم ہند حضرت علامہ سید محمد محدث کچھو چھوی رحمۃ اللہ علیہ کا

واقعہ یوں بیان کرتے ہیں کہ:

”لکھنؤ کے ادیبوں کی ایک شاندار محفل میں حضرت رضا رحمۃ اللہ علیہ کا قصیدہ معراجیہ میں نے اپنے مخصوص انداز میں پڑھ کر سنایا تو سب جھومنے لگے۔ میں نے اعلان کیا کہ اردو ادب کے نقطہ نظر سے میں ادیبوں کا فیصلہ اس قصیدے کی زبان کے متعلق سننا چاہتا ہوں تو سب نے کہا: اس کی زبان کو شرو تسنیم کی دھلی ہوئی ہے۔“ [۱]

[۱] اس طرح کا ایک دوسرا واقعہ بھی دہلی میں پیش آیا تو سر آمد شعرائے دہلی نے جواب دیا کہ ”ہم سے کچھ نہ پوچھیے، آپ عمر بھر پڑھتے رہیے، ہم عمر بھر سنتے رہیں گے۔“

ڈاکٹر غلام مصطفیٰ رضوی صاحب اپنے مضمون ”اشعارِ رضا کی توضیح و

تفہیم اور شارحِ رضویات احسن العلماء ہروی“ میں رقم طراز ہیں کہ:

احسن العلماء چوں کہ شارحِ کلامِ رضا تھے اس لیے آپ کلامِ رضا کے تلفظ کا بھی خاص خیال رکھتے۔ اگر کوئی تلفظ میں غلطی کرتا تو ایک مشفق استاذ کی حیثیت سے اصلاح فرماتے، یوں ہی کلام میں حزم و احتیاط کا لحاظ رکھتے۔  
امام احمد رضا کے مشہور قصیدے کا شعر ہے:

وہ سرورِ کشورِ رسالت جو عرش پر جلوہ گر ہوئے تھے  
نئے نرالے طرب کے سماں عرب کے مہمان کے لیے تھے

اس ضمن میں مذکورہ پہلوؤں پر روشنی ڈالتے ہوئے حضرت اشرف  
میاں تحریر فرماتے ہیں:

یہ قصیدہ تو وہ بہت ہی استغراق اور وجد کے عالم میں پڑھتے اور اس  
میں استعمال شدہ صفتوں کی تشریح ایسے دل کش انداز میں فرماتے کہ ہم بچوں  
کے ذہن میں بھی بات نقش ہو جاتی۔ اعلیٰ حضرت کا شعر اگر کوئی غلط پڑھتا تو  
نرم انداز میں ضرور ٹوک دیتے... اکثر فرماتے:

”حدائقِ بخشش... سمجھنا تو الگ... پڑھنا بھی... ہر ایرے غیرے  
کے بس کی بات نہیں ہے...“



اس غلام قادری راقم الحروف نے بھی یہ قطعہ اپنے والدِ معظم کی اسی بات کی یاد کی چھاؤں میں بیٹھ کر لکھا ہے (یہ قطعہ اعلیٰ حضرت کے حاسدین و مخالفین کو مخاطب کر کے کہا گیا ہے):

منارِ قصرِ رضا تو بلند کافی ہے  
تم اس کے پہلے ہی زینے پہ چڑھ کے دکھلا دو  
فتاویٰ رضویہ تو اک کرامت ہے  
ذرا حدائقِ بخشش ہی پڑھ کے دکھلا دو

اور بلاشبہ یہ احسن العلماء جیسے اکابر علما کا ہی وصف ہے کہ وہ ”حدائقِ بخشش“ کی تفہیم کے ساتھ ہی اس کی شرح کی صلاحیت سے بہرہ ور ہیں۔

حضرت علامہ شمس بریلوی علیہ الرحمۃ اپنی کتاب ”غلام حضرت رضا کا تحقیقی اور ادبی جائزہ“ میں رقم طراز ہیں:

حضرت رضا قدیس بیڑا کی وہ نظم یا غزل مسلسل جس کا عنوان ”تہنیتِ شادیِ اسری“ ہے، اُن کے خامہ نعت نگار کا شاہ کار ہے۔ یہ مقام ہے جہاں ادنیٰ سی لغزش صرف کمالِ شاعری ہی پر پانی پھیر دینے والی نہیں، بلکہ

خِذْلان کی حدود میں پہنچا دینے والی ہوتی ہے؛ لیکن حضرت والا کے کمالِ شاعری اور تبحرِ علمی نے ایسے ایسے انداز دکھائے ہیں کہ روح وجد کرتی ہے۔  
اس غزلِ مسلسل کا یہ تیسرا شعر پیش نظر رکھیے:

وہاں فلک پر یہاں زمیں میں رہتی تھی شادی مچی تھی دھومیں  
ادھر سے انوار ہنتے آتے ادھر سے نفحات اٹھ رہے تھے  
اب اس ”تہنیتِ شادیِ اسری“ کے چند اشعار ملاحظہ ہوں:

نئی دلہن کی پھین میں کعبہ کھمر کے سنورا، سنور کے کھمرا  
حجر کے صدقے، کمر کے اک تل میں رنگ لاکھوں بناؤ کے تھے  
نظر میں دولہا کے پیارے جلوے، حیا سے محراب سر جھکائے  
سیاہ پردے کے منہ پر آنچل تجلی ذاتِ بحت کے تھے

غلافِ کعبہ یعنی سیاہ پردے کو تجلی ذاتِ بحت کے آنچل سے تعبیر کرنا  
خامہ رضا کا کمال ہے:

یہ جھوما میزابِ زر کا جھومر کہ آ رہا کان پر ڈھلک کر  
پھو ہار برسی تو موتی جھڑ کر حطیم کی گود میں بھرے تھے

میزاب زر کو جھومر قرار دے کر اس کا جھومنا اور ڈھلک کر کان پر  
 آنا اور حطیم کی گود کا موتیوں سے بھرنا کیسی حسین اور پاکیزہ محاکات ہے اور وہ  
 بھی نعتِ مصطفوی **صَلَّى اللهُ عَلَيْهِ وَسَلَّمَ** میں! اسی نظم میں لباس کی آرائش تو  
 ملاحظہ کیجیے:

نہا کے نہروں نے وہ چمکتا لباس آپِ رواں کا پہنا  
 کہ موجیں چھڑیاں تھیں دھار لچکا، حبابِ تاباں کے تھل نکلے تھے  
 اور

پرانا پُر داغ ملگجا تھا، اٹھا دیا فرش چاندنی کا  
 ہجوم تارِ نگہ سے کوسوں، قدم قدم فرش بادلے تھے

چاندنی کے گلجے فرش کو اٹھانا اور اُس کی بجائے تارِ نگہ سے بادلے کا  
 فرش بچھانا سبحان اللہ سبحان اللہ داد سے مستغنی ہے۔

ملاحظہ کیجیے اب دو لہا کا صدقہ اُتارا جا رہا ہے۔ شہِ کونین **صَلَّى اللهُ عَلَيْهِ وَسَلَّمَ**  
 پر سے کیا صدقہ اُتارا گیا اور وہ صدقہ لینے کے لیے کون کون مچل رہا تھا:

اُتار کر اُن کے رخ کا صدقہ، یہ نور کا بٹ رہا تھا باڑا  
 کہ چاند سورج مچل مچل کر جبیں کی خیرات مانگتے تھے

تاکہ ان کی تابانی میں کبھی فرق نہ آئے اور جبینِ محمد صَلَّى اللهُ عَلَيْهِ وَسَلَّمَ کا صدقہ پا کر ہمیشہ اسی طرح نور انشاں رہیں۔

اس تشبیہ کے بعد گریز اور پھر سفرِ حبیب صَلَّى اللهُ عَلَيْهِ وَسَلَّمَ کا حال ملاحظہ کیجیے:

یہی سماں تھا کہ پیکِ رحمت خبر یہ لایا کہ چلیے حضرت  
تمھاری خاطر کشادہ ہیں جو کلیم پر بند راستے تھے  
بڑھ اے محمد صَلَّى اللهُ عَلَيْهِ وَسَلَّمَ قرین ہو احمد صَلَّى اللهُ عَلَيْهِ وَسَلَّمَ قریب آ سرورِ مجتد  
نثار جاؤں یہ کیا ندا تھی، یہ کیا سماں تھا یہ کیا مزے تھے

یہ وہ عالم ہے جہاں عقل و خرد کا گزر نہیں اور فہم ان کیفیات کے  
سمجھنے سے قاصر ہے:

خرد سے کہہ دو کہ سر جھکائے گماں سے گزرے گزرنے والے  
پڑے ہیں یاں خود جہت کو لالے، کسے بتائے کدھر گئے تھے  
سُراغِ آین و مٹی کہاں تھا، نشانِ کیف و الی کہاں تھا  
نہ کوئی راہی، نہ کوئی ساتھی نہ سگِ منزل نہ مرحلے تھے

اب کمالِ قرب کا ذکر اور اُس کی کیفیت ملاحظہ کیجیے:

محیط و مرکز میں فرق مشکل رہے نہ فاصل خطوطِ واصل  
 کمائیں حیرت سے سر جھکائے عجیب چکر میں دائرے تھے  
 کمانِ امکان کے جھوٹے نقطو! تم اوّل آخر کے پھیر میں ہو  
 محیط کی چال سے تو پوچھو کدھر سے آئے کدھر گئے تھے

اس نظم ”تہنیتِ شادیِ اسری“ کا تمام تربیہ انداز ہے، قربِ الہی کی کیفیت، پھر اس کیفیت کا عالم محسوسات سے درا ہونا اور أعراض یعنی این، متی، کیف و کم کا اس عالم قرب میں گم ہونا کیسے بلند پایہ افکار ہیں، جہت کو لالے پڑنا بتا رہا ہے کہ وہاں أعراض کا زمان و مکان کا گزرنا تھا، نہ عالم قرب میں خط سفر تھا کہ ابتداء اور منتہا کا تعین کیا جاسکے، گویا ایک محیط تھا کہ جس میں اوّل و آخر کا تعین نہیں ہو سکتا، یہ تو عالمانہ رنگ کی جھلکیاں تھیں، اس نظم یا غزل مسلسل میں شاعرانہ رنگ اور شاعرانہ لطافتیں بھی قابلِ دید ہیں، وہ طبائع جو لطافتِ شاعرانہ کی خواہاں رہتی ہیں اُن کے مذاق کی تسکین اور رنگینی نظر کے بھی سامان موجود ہیں۔ جی تو یہ چاہتا ہے کہ اس نظم کو از اوّل تا آخر یہاں پیش کر دوں، لیکن صفحاتِ تنقید کی تنگ دامانی مانع ہے۔۔۔۔

تغزل کا میدان محاکات کے لئے بڑی وسعت رکھتا ہے، غزل نگار شعرا کے یہاں محاکات کے بڑے پُر لطف انداز ملتے ہیں اور بڑے دل کش اور دل نشیں اشعار اس خصوصیت کے حامل موجود ہیں، لیکن نعت شریف میں محاکات اس قدر مشکل مرحلہ ہے کہ شاید ہی آپ کو کسی نعت گو شاعر کے یہاں یہ خصوصیت بقید آدابِ نعت نظر آئے، خامہ رضانی اس خصوص میں بھی اپنا کمال دکھایا ہے۔ ”قصیدہ در تہنیتِ شادیِ اسری“ ملاحظہ کیجیے، محاکات سے بھرپور اشعار آپ کو بکثرت وہاں ملیں گے فرماتے ہیں:

تجلی حق کا سہرا سر پر، صلاۃ و تسلیم کی نچھاور  
 دو رویہ قدسی پرے جما کر کھڑے سلامی کے واسطے تھے  
 اٹھی جو گردِ رہِ منور، وہ نور برسا کے راستے بھر  
 گھرے تھے بادل بھرے تھے جل تھل اسنڈ کے جھگل ابل رہے تھے  
 دلہن کی خوشبو سے مست کپڑے نسیم گستاخ آنچلوں سے  
 غلافِ مشکیں جو اڑ رہا تھا، غزال نانی بسا رہے تھے  
 نئی دلہن کی پھبن میں کعبہ کھر کے سنورا، سنور کے کھرا  
 حجر کے صدقے کمر کے اک تل میں رنگ لاکھوں بناؤ کے تھے  
 پرانا پُر داغ ملگجا تھا، اٹھا دیا فرش چاندنی کا  
 ہجوم تارِ نگہ سے کوسوں، قدم قدم فرش باد لے تھے

شبِ اسریٰ میں عالمِ قرب کا حال جو کیف و کم کی تعبیر سے مستغنی تھا  
سبحان اللہ کس انداز سے بیان فرمایا ہے:

چلا وہ سروِ چماں خراماں نہ رک سکا سدرہ سے بھی داماں  
پلک جھپکتی رہی وہ کب کے سب این و آں سے گزر چکے تھے

شیخ سعدی علیہ الرحمۃ نے جس منزل پر حاملِ وحی الہی کی زبان سے  
یہ اقرار بھی کرایا تھا:

اگر یک سرِ موئے برتر پدم  
فروغِ تجلی بسوزد پدم

سبحان اللہ! حضرت رضا کا خامہ کس بانگین سے اس مضمون کو ادا  
کرتا ہے اور اس کے ساتھ رفعتِ مقام تو ملاحظہ ہو:

ٹھکے تھے روح الامیں کے بازو چھٹا وہ دامن کہاں وہ پہلو  
رکاب چھوٹی، امید ٹوٹی، نگاہِ حسرت کے ولولے تھے

ان تین اشعار میں محاکات کا کمال ”مقام قرب“ میں ملاحظہ کیجیے:

اُدھر سے پیہم تقاضے آنا اِدھر تھا مشکل قدم بڑھانا  
 جلال و ہیبت کا سامنا تھا جمال و رحمت ابھارتے تھے  
 بڑھے تو لیکن جھکتے ڈرتے حیا سے جھکتے ادب سے رکتے  
 جو قرب انھیں کی روش پہ رکھتے تو لاکھوں منزل کے فاصلے تھے  
 پر ان کا بڑھنا تو نام کو تھا حقیقتاً فعل تھا اُدھر کا  
 تنزلوں میں ترقی افزا کئی تَدَلُّی کے سلسلے تھے

اب عالم قرب کی محاکات ملاحظہ ہو، کیا انداز ہے اور کس قدر بلیغ

کنائے ہیں:

ہوا نہ آخر کہ ایک بجز، تموّجِ بحرِ هُو سے ابھرا  
 دنی کی گودی میں ان کو لے کے فنا کے لنگر اٹھا دیے تھے  
 اُٹھے جو قصرِ کئی کے پردے کوئی خبر دے تو کیا خبر دے  
 وہاں تو جا ہی نہیں دوئی کی نہ کہہ کہ وہ ہی نہ تھے ارے تھے



”وہاں تو جا ہی نہیں دوئی کی نہ کہہ کہ وہ ہی نہ تھے ارے تھے“ فرما کر جس کمالِ قرب کا اظہار فرمایا ہے اور جس دقیق ترین مسئلے کو چند لفظوں میں مکمل فرمایا ہے وہ داد سے مستغنی ہے۔

خطیبِ ملت مولانا عبدالماجد بدایونی اپنی بے مثل تصنیف ”دربارِ علم“ کے دیباچے میں رقم طراز ہیں کہ:

ہر دربار کے اوّل کچھ نثر خوب صورت نقشہ دربار و اشتیاقِ دربار ہے جس کی غرض صرف تشبیہ اذہان و تلمیح ذوق جو نظم و نثر میں جب کہ کسی صورتِ خیالیہ کو واقعے کی شکل میں دکھانا ہو، برابر برتا گیا ہے۔ بعض شعرا نے نعت و مناقب کے قصائد و بیانِ واقعاتِ ہجرت و معراج میں بھی اس طرح کا کلام زائد اس غرض سے کہا ہے جیسا کہ آپ بریلوی شاعر (مولانا احمد رضا خاں صاحب) کے قصیدہ نعتیہ معراجیہ کے اشعار...

علامہ سید محمد مرغوب اختر الحامدی ؒ اپنے مضمون ”کلامِ اعلیٰ حضرت ؒ کی خصوصیات اور فنی خوبیاں“ میں رقم طراز ہیں:

یہ قصیدہ بھی آپ کی جودت و جدت طبع کا آئینہ دار ہے۔ حرفِ روی میں کہا ہے، لیکن خوب کہا ہے۔ سرسٹھ اشعار پر مشتمل ہے اور دو تین گھنٹوں کی

معمولی کاوش کا نتیجہ ہے۔ روانی و تسلسل اور زبان کی لطافت و پاکیزگی کے اعتبار سے معاصرین کے معراجیہ قصائد میں سب سے بلند ہے۔

مولانا محمد اسحاق رضوی مصباحی اپنے مضمون ”سیرِ چمنِ رضا“ میں قصیدہ معراجیہ کے دو اشعار میں گل، غنچہ و پھول جیسے الفاظ کے استعمال سے متعلق یوں رقم طراز ہیں:

گل، غنچہ کے استعارے اور نادر تشبیہات اردو شاعری میں سب سے زیادہ حکیم مومن خان مومن دہلوی نے استعمال کیے ہیں، مگر رضا بریلوی علیہ الرحمۃ نے نعت کے میدان میں چمن و گلستاں و گل و غنچہ، عندلیب و باغ کے استعاروں سے نوع بہ نوع معانی پیدا کیے ہیں۔

صاحبزادہ ابوالحسن واحد رضوی اپنے مضمون ”امام احمد رضا کے نعتیہ مضامین“ میں رقم طراز ہیں:

معجزہ معراج کے بیان میں اعلیٰ حضرت کا قصیدہ اپنی مثال آپ ہے۔ مختلف علوم و فنون کی اصطلاحات استعمال کر کے امام موصوف نے جگہ جگہ اپنی فنی و علمی پختگی کا ثبوت دیا ہے۔

ڈاکٹر عبدالنعیم عزیزی نے اپنے مضمون ”امام احمد رضا کی ترکیب سازی“ میں بھی قصیدہ معراجیہ سے متعلق روشنی ڈالی ہے اور اپنے ایک اور مضمون ”اشعارِ رضا میں دولہا، دلہن لفظوں کا استعمال“ میں بھی قصیدہ معراجیہ پر سیر حاصل گفتگو کی ہے۔

لکھتے ہیں:

امام احمد رضا کے متعدد اشعار میں دولہا دلہن لفظوں کا استعمال ہوا ہے، جیسے:

1- نئی دلہن کی پھبن میں کعبہ کھمر کے سنورا سنور کے کھرا  
حجر کے صدقے کمر کے اک تیل میں رنگ لاکھوں بناؤ کے تھے

2- نظر میں دولہا کے پیارے جلوے حیا سے محراب سر جھکائے  
سیاہ پردے کے منہ پر آنچل تجلی ذاتِ بحت کے تھے

3- دلہن کی خوشبو سے مست کپڑے نسیم گستاخ آنچلوں سے  
غلافِ مشکیں جو اڑ رہا تھا غزال نانی با رہے تھے

4۔ خدا ہی دے صبر جانِ پُر غم دکھاؤں کیوں کر تجھے وہ عالم  
جب اُن کو جھرمٹ میں لے کے قد سی جناں کا دولہا بنا رہے تھے

5۔ بچا جو تلویں کا اُن کے دھوون بنا وہ جنت کا رنگ و روغن  
جنہوں نے دولہا کی پائی اُترن وہ پھول گلزارِ نور کے تھے

6۔ جھلک سی اک قد سیوں پر آئی ہوا بھی دامن کی پھر نہ پائی  
سواری دولہا کی دور پہنچی برات میں ہوش ہی گئے تھے

اشعار نمبر 1 تا 6، امام احمد رضا کے قصیدہ معراجیہ میں شامل ہیں۔  
ان اشعار کی بابت حیاتِ رضا ہی میں مؤرخہ 9 شعبان 1334ھ گڑھی اختیار  
خان تحصیل خان پورہ ریاست بہاول پور سے محمد یار صاحب واعظ نے استفتاء کیا  
تھا کہ یہ اشعار مَعَاذَ اللّٰهِ! اللّٰهُ جَلَّ وَعَلَا اور حضور عَلَیْہِ السَّلَام کے حق  
میں ہیں اور اُن کے حق میں اِن الفاظ کا استعمال کرنا موجبِ کفر ہے۔ ایسا کچھ  
معتزین اعلان کرتے پھر رہے ہیں۔

امام احمد رضا رحمۃ اللہ علیہ نے اس کا جو جواب دیا تھا وہ اُن کے مجموعہ فتاویٰ  
”فتاویٰ رضویہ جلد ششم“ میں شامل ہے۔

ڈاکٹر محمد حسین مشاہد رضوی اپنے مضمون ”اقبال و رضا کا تقابل“  
میں ڈاکٹر اقبال کے معراج النبی ﷺ پر اشعار سے متعلق رقم طراز  
ہیں:

اقبال نے اپنے لیکچروں میں ”صفات و ذات“ کی حضرت موسیٰ و  
مصطفیٰ علیہما السلام پر، کرم فرمایوں کے متعلق جو شعر نقل کیا ہے وہی  
تقابل جب امام احمد رضا بریلوی کرتے ہیں تو صورت یہ بنتی ہے:

تَبَارَكَ اللهُ شانِ تیری تجھی کو زیبا ہے بے نیازی  
کہیں تو وہ جوشِ لَبْنِ تَوَانِجِ کہیں تقاضے وصال کے تھے

امام احمد رضا بریلوی بارگاہِ خداوندی میں محبوبِ دل نواز کی باریابی کا  
ذکر اپنے کلام میں بار بار کرتے ہیں اور واقعہ معراج کو مد نظر رکھتے ہوئے ایک  
طویل قصیدہ معراجیہ بعنوان:

”معراجِ نغمِ نذرِ گدا بحضور سلطان الانبیاء علیہ افضل الصلاۃ والسلام

در تہنیتِ شادیِ اسرا“

تحریر فرمایا جس کا مطلع بے حد معروف ہے۔

علامہ مظفر الدین احمد مصباحی اپنے مضمون ”علامہ رضا بریلوی ایک

مظلوم شاعر“ میں رقم طراز ہیں:

قصیدہ معراجیہ بہت شعرانے لکھے ہیں اور فنکاریاں کی ہیں، لیکن علامہ رضا کا لکھا ہوا قصیدہ معراجیہ لفظی اور معنوی خوبیوں کا سنگم ہے، آج تک معراج النبی **صَلَّى اللهُ عَلَيْهِ وَسَلَّمَ** پر ایسا قصیدہ کسی نے نہیں لکھا، ایک ایک لفظ کیف و مستی میں ڈوبا ہوا ہے، زبان کو ثروت نسیم میں دھلی ہوئی ہے۔

ڈاکٹر خواجہ اکرام اپنے مضمون ”کلام رضا کی شعری جمالیات“ میں

رقم طراز ہیں کہ:

قصیدے کے اشعار کسی بھی طرح اردو کے نمائندہ قصائد سے کم نہیں ہیں۔ کہا جاتا ہے کہ قصیدے کی اصل روح لب و لہجے کا پُر شکوہ ہونا ہے اور مبالغہ اس کی جان ہے، تخیلات کے سہارے شاعر اپنے کلام کو دل کش و دل فریب بناتا ہے۔ امام احمد رضا کے اس قصیدہ معراجیہ میں صنف قصیدہ کی تمام خوبیاں اپنی خاص آب و تاب کے ساتھ موجود ہیں۔ یہاں شعری جمالیات کے وہ عناصر دیکھنے کو ملتے ہیں جن کا ایک سر اگر ایک طرف انتہائی عقیدت و محبت کی طرف جاتا ہے تو دوسرا سر اقرآن و حدیث سے ملتا ہے۔ اس لیے اس

قصیدے میں جن کی جو جلوہ طرازیوں اور جولانیاں موجود ہیں ان کو مئے دو آتش سے تعبیر کر سکتے ہیں۔

ملک شیر محمد خان اعوان قادری ضیائی اپنے مضمون ”امام احمد

رضاکا نعتیہ شاعری“ میں یوں رقم طراز ہوتے ہیں کہ:

واقعہ معراج شعر کا محبوب موضوع رہا ہے۔ مولانا نے بھی اس میدان میں طبع آزمائی کی اور اپنی طبع رواں کے خوب جوہر دکھائے ہیں۔ بحر لمبی اور مشکل ہے، لیکن مولانا کے حُسن بیان نے اسے آسان کر دیا ہے۔ پوری نظم موسیقیت اور ترنم کا حسین مرقع ہے۔ تحت اللفظ پڑھیے تو بھی ترنم پیدا ہو جاتا ہے۔ مولانا احمد رضا خاں نے معراج کے موضوع پر جو کچھ کہا ہے اس کی شان زری ہے۔

ریاض مجید اپنے مضمون ”امام احمد رضا کی اردو نعت گوئی“ میں رقم

طراز ہیں:

قصیدہ معراجیہ مولانا کا دوسرا مشہور قصیدہ ہے، جو تہنیت شادی اسری کے عنوان سے موسوم ہے، یہ نظم نسبتاً طویل اور مترنم بحر میں ہے۔ یہ قصیدہ 67 اشعار پر مشتمل ہے۔ شروع سے آخر تک یہی زور بیان اور تسلسل ہے معراج کی مناسبت سے قصیدے کی پوری فضا رنگ و نور میں ڈوبی

ہے۔ مولانا احمد رضا خاں نے الفاظ کے انتخاب اور تشبیہ و استعارہ میں خوشی کے عنصر کو ملحوظ رکھا ہے۔ بحر کا ترنم اور نشاطیہ آہنگ اس پر مستزاد ہے۔ اس معراجیہ نظم میں اشارہ و کنایہ سے موضوع کی اس خوب صورتی سے ترجمانی کی گئی ہے کہ مولانا کی شعری استعداد کا اندازہ ہوتا ہے۔ خصوصاً قربِ الہی کی کیفیت کا عالم محسوسات سے ورا ہونا اور اعراض یعنی آین و مٹی، کیف و کم کا اس عالم قرب میں گم ہونا زمان و مکان اور ابتدا و انتہا نیز اطراف و حدود کے تعینات سے دور معراجِ رسولِ اکرم **ﷺ** کی کیفیت و مشاہدہ کا اظہار مولانا نے جس ایما و کنایہ سے کیا ہے وہ ان کی معجز بیانی کا شاہ کار ہے۔

ڈاکٹر سید شاہ محمد طلحہ رضوی برق اپنے مضمون ”کلامِ رضا میں لفظ

ارے کا استعمال“ میں رقم طراز ہیں کہ:

اردو زبان میں لفظ ”ارے“ شروع سے استعمال ہوتا رہا ہے۔ اساتذہ کے کلام میں یہ لفظ بکثرت ملے گا۔ دیکھنا یہ ہے کہ پردازِ سخن کا یہ انداز حضرت رضا کے یہاں کتنا انوکھا، اچھوتا اور دل چسپ و دل نشیں ہے۔

ارے شفقت و محبت کے لیے، ارے نصیحت و عبرت کے لیے، ارے تلقین و تسکین کے لیے، ارے لعن و قدح کے لیے، اس تنوع کے ساتھ



استعمال ہوا ہے جس کی مثال اردو شاعری میں اور کہیں نہ ملے گی۔ یہ شعر ملاحظہ ہو:

اٹھے جو قصر کئی کے پردے کوئی خبر دے تو کیا خبر دے  
وہاں تو جا ہی نہیں دوئی کی نہ کہہ کہ وہ ہی نہ تھے ارے تھے

سید عابد علی عابد بریلوی اپنے مضمون ”کلام الامام امام الکلام“ میں  
رقم طراز ہیں کہ:

یہ معراجیہ قصیدہ بھی اپنا جواب نہیں رکھتا۔ پورے واقعہ معراج کو جس حسنِ لطافت کے ساتھ بیان کیا ہے، پڑھنے سے تعلق رکھتا ہے۔ ان اوراق میں بیان کرنے کی گنجائش نہیں۔

پروفیسر محمد اکرم رضا اپنے مضمون ”امام احمد رضا خاں فاضل بریلوی  
کی نعتیہ شاعری، فنی و تحقیقی جائزہ“ میں رقم طراز ہیں کہ:


قصیدہ معراجیہ میں نبی کریم ﷺ کے سفرِ معراج کے حوالے سے آپ کی عظمت و فضیلت کا ذکر کیا گیا ہے۔ یہ قصیدہ بذاتِ خود فکرو فن کا شہکار اور کاروانِ مدحت و نعت کا افتخار ہے۔ طویل بحر میں لکھا گیا یہ قصیدہ تشبیہات، استعارات اور برجستہ تراکیب کے حوالے سے اردو ادب کے لیے

سرمایہ اعزاز ہے۔ یہ قصیدہ آپ کی جودت و جدت طبع کا آئینہ دار ہے۔ روانی و تسلسل اور زبان کی لطافت و پاکیزگی کے اعتبار سے معاصرین کے معراجیہ قصائد میں سب سے بلند ہے۔ اعلیٰ حضرت کے ہم عصر مشہور نعت گو شاعر محسن کا کوروی نے انھی دنوں معراج پر اپنا مشہور قصیدہ:

”سمت کاشی سے چلا جانب متھرا بادل“

لکھا تھا۔

راؤ سلطان مجاہد رضا قادری اپنے مضمون ”شعری اثاثہ اعلیٰ حضرت اور نئے فکری و فنی علوم“ میں رقم طراز ہیں کہ:

اعلیٰ حضرت مجدد امام احمد رضا بریلوی  کے شعری اثاثے میں چھپے نئے علوم اور منفرد فنی اسلوب کی طرف محقق اکابر فن اور ان کی زیر نگرانی اپنی ایچ ڈی مقالوں کی تیاری کرنے والے یا تیاری کا ارادہ رکھنے والے شاگردانِ کرام کی توجہ کے لیے بے شمار تحقیق طلب گوشے موجود ہیں۔

(قصیدہ معراجیہ سے چند اشعار کی مثالیں:)

**دولھا:** عشقیہ ادب میں ”دولھا“ کا لفظ آتا ہے تو مجازی شاعر اپنے آپ کو دولھا کے روپ میں دیکھنے لگتا ہے اور دلہن (محبوب) اس کے تخیلات پر چھا جاتی ہے اور لفظ ”آنچل“ تو شیریں ادا اور شکر لب محبوب کے شعلہ

رخ (یعنی چہرے) کے لیے خاص ہے۔ بہ ظاہر لفظ ”آنچل“ کو عشقیہ ادب سے نکلنے کا کوئی راستہ نظر نہیں آتا ہے، لیکن ”ادب سعید کے مجدد اعلیٰ حضرت مجدد امام احمد رضا بریلوی نے کعبے کے سیاہ غلاف کو ذات کی تجلی کا آنچل کہہ کر، لفظ ”آنچل“ کو ”مجازی ادب“ کے کنجر خانے سے نکال کر خانہ کعبہ کا خادم بنا دیا ہے اور لفظ آنچل کو علم کے اتنے اونچے درجے پر جا کر شعر کا حصہ بنایا ہے کہ اہل علم جتنا اس پر غور کرتے جائیں گے اعلیٰ حضرت مجدد امام احمد رضا بریلوی کے علوم کی وسعتیں اتنی ہی ان کے سامنے آتی جائیں گی۔ دل تھام کر شعر سنئے:

نظر میں دولہا کے پیارے جلوے حیا سے محراب سر جھکائے  
سیاہ پردے کے منہ پر آنچل تجلی ذاتِ بحت کے تھے

**تل اور کمر:** عشقیہ مجازی ادب میں الفاظ ”دلہن“ پھین، کھرنا، سنورنا، بناؤ (سنگھار)، کمر، تل وغیرہ ایسے الفاظ ہیں جو عشقیہ ادب سے نکال کر ”شرعی ادب“ کا حصہ بنانے کا کوئی سوچ بھی نہیں سکتا ہے۔ لفظ ”تل“، ”کمر“ یہ الفاظ محبوب کے لیے خاص عشقیہ شاعری کا حصہ ہیں، لیکن اعلیٰ حضرت مجدد امام یہاں کیا کر رہے ہیں۔ دیکھیں دیکھیں وہ کتنی خوبصورتی اور

بے ساختگی کے ساتھ ان الفاظ کو عشقیہ ادب سے رہائی دلا رہے ہیں اور ان کو کلمہ پڑھا کر شریعت کے تابع کر رہے ہیں:

نئی دلہن کی پھبن میں کعبہ، کھنر کے سنورا، سنور کے کھنرا  
حجر کے صدقے، کمر کے اک تل میں رنگ لاکھوں بناؤ کے تھے

عشقیہ ادب اور مجازی شاعری نے محبوب کے لیے بڑے حسین اور پرکشش الفاظ کے ساتھ دیدہ دل فرس راہ کیے ہیں، لیکن اعلیٰ حضرت مجدد امام احمد رضا بریلوی نے ان الفاظ کو عشقِ حقیقی کے احاطے میں لا کر اتنا با ادب بنا دیا ہے کہ اعلیٰ حضرت مجدد امام احمد رضا بریلوی اس علم کے امام نظر آتے ہیں۔

**غزل جوئے علوم:** اعلیٰ حضرت مجدد امام احمد رضا بریلوی کی مسلسل

غزل بعنوان ”در تہنیتِ درشادیِ اسرا“ کے شعروں کے اندر تو اعلیٰ حضرت مجدد امام احمد رضا بریلوی کی دسترس و امامت کا سمندر ٹھاٹھیں مار رہا ہے۔ اس غزل کا ایک شعر ملاحظہ فرمائیں اور دیکھیں کہ اس غزل کا ایک شعر اپنے اپنے انداز سے ایک دوسرے سے بڑھ چڑھ کر ہے۔ تین شعر ملاحظہ فرمائیں اور دیکھیں کہ اس غزل کے اشعار میں جوئے علوم کے کناروں سے علوم اچھل اچھل کر کس طرح کناروں سے باہر آ رہے ہیں۔ سلاست و

فصاحت تو سرچڑھ کر بول ہی رہی ہے۔ کلام میں بلاغت (یعنی علوم کے انتہائی درجے تک پہنچنے) کی بہار بھی خوب جو بن پر ہے:

خرد سے کہہ دو کہ سر جھکالے، گماں سے گزرے گزرنے والے  
 پڑے ہیں یاں خود جہت کو لالے کسے بتائے کدھر گئے تھے  
 محیط و مرکز میں فرق مشکل، رہے نہ فاصل خطوطِ واصل  
 کمائیں حیرت میں سر جھکائے عجیب چکر میں دائرے تھے  
 کمانِ امکاں کے جھوٹے نقطو! تم اول آخر کے پھیر میں ہو  
 محیط کی چال سے تو پوچھو کدھر سے آئے کدھر گئے تھے




عرش کی عقل دنگ ہے چرخ میں آسمان ہے  
 جانِ مراد اب کدھر ہائے ترا مکان ہے  
 (حدائقِ بخشش)

## معراجِ مصطفیٰ صَلَّی اللہُ عَلَیْہِ وَاٰلِہٖ وَسَلَّمَ اور ضیائے طیبہ

انجمن ضیائے طیبہ کے زیر اہتمام بھی ہر سال جشنِ معراجِ انبی صَلَّی اللہُ عَلَیْہِ وَاٰلِہٖ وَسَلَّمَ کے سلسلے میں شبِ بیداری ہوتی ہے... اور شہرِ قائد کے مشہور جوڑیا بازار میں موجود دربارِ مصلح الدین متصل مصلح الدین گارڈن میں کھل کھل کر قصیدہٴ بردہ شریف کے ساتھ قصیدہٴ معراجیہ کو بھی ترنم سے پڑھا جاتا ہے... جب کہ گزشتہ سالوں میں سے ایک سال اسی موقع پر حضرت علامہ ابوالقاسم قادری ضیائی دامت برکاتہم العالیہ (قلمی نام: علامہ عاصی بغدادی) نے قصیدہٴ معراجیہ کی مکمل زبانی شرح بیان کی جو بعد ازاں تحریری صورت میں ”تحریک اتحاد اہل سنت“ نے 2016ء میں مفتی عبدالرحمن قادری ترابی کے حواشی کے ساتھ شائع کی... اور اب اس سال رجب المرجب 1441ھ / مارچ 2020ء... میں اس شرح کو انجمن ضیائے طیبہ نے کچھ اضافہ جات و تصحیح کے بعد اپنی آب و تاب کے ساتھ شائع کیا ہے۔

انجمن ضیائے طیبہ کے شعبہ ضیائی دارالاشاعت کے تحت معراج شریف کے موضوع پر مندرجہ ذیل کتب و رسائل زیور طباعت سے آراستہ ہو کر، منصفہ شہود پر آچکے ہیں:

- معراجِ جسمانی... حضرت علامہ حسنین رضا خاں بریلوی 
- اسرارِ معراج... نیمبرہ قطبِ مدینہ فضیلۃ الشیخ علامہ ڈاکٹر محمد رضوان مدنی
- معراجِ انبی **صَلَّى اللهُ عَلَيْهِ وَسَلَّمَ** اور ہمارا عقیدہ... حضرت علامہ مفتی اکرام الحسن فیضی
- معراج سیرگاہِ مصطفیٰ **صَلَّى اللهُ عَلَيْهِ وَسَلَّمَ** کہاں سے کہاں تک؟ محقق اہل سنت حضرت علامہ نسیم احمد صدیقی نوری
- ضیائے رجب المرجب... محقق اہل سنت حضرت علامہ نسیم احمد صدیقی نوری




طور پر کوئی، کوئی چرخ پہ، یہ عرش سے پار  
سارے بالاؤں پہ بالا رہی بالائی دوست  
(حدائقِ بخشش)

# قصیدۂ معراجیہ

معراج نظم نذر گدا

بکضور سلطان الانبیاء علیہ افضل الصلاة والثناء

در تہنیتِ شادیِ اسرا

اعلیٰ حضرت امام احمد رضا خاں بریلوی 

وہ سرورِ کشورِ رسالت جو عرش پر جلوہ گر ہوئے تھے

نئے نرالے طرب کے سماں عرب کے مہمان کے لیے تھے

بہار ہے شادیاں مبارک چمن کو آبادیاں مبارک

ملک فلک لہنی لہنی لے میں یہ گھر عنادل کا بولتے تھے

وہاں فلک پر یہاں زمیں میں رہتی تھی شادی مچی تھی دھو میں

اُدھر سے انوار بنتے آتے اُدھر سے نفحات اُٹھ رہے تھے

یہ چھوٹ پڑتی تھی ان کے رُخ کی کہ عرش تک چاندنی تھی چھٹکی

وہ رات کیا جگمگا رہی تھی جگہ جگہ نصب آئے تھے

نئی دُلہن کی پھین میں کعبہ کھر کے سنورا سنور کے کھرا

حجر کے صدقے کمر کے اک تل میں رنگ لاکھوں بناؤ کے تھے



نظر میں دولہا کے پیارے جلوے حیا سے محراب سر جھکائے  
 سیاہ پردے کے منہ پر آنچل تجلی ذاتِ بحت کے تھے  
 خوشی کے بادل اُمنڈ کے آئے دلوں کے طاؤس رنگ لائے  
 وہ نغمہ نعت کا سماں تھا حرم کو خود وجد آ رہے تھے  
 یہ جھوما میزابِ زر کا جھومر کہ آرہا کان پر ڈھلک کر  
 پھوہار برسی تو موتی جھڑ کر حلیم کی گود میں بھرے تھے  
 دُھسن کی خوشبو سے مست کپڑے نسیم گستاخ آنچلوں سے  
 غلابِ مشکیں جو اڑ رہا تھا غزال نانی بسا رہے تھے  
 پہاڑیوں کا وہ حُسنِ تزئیں وہ اونچی چوٹی وہ ناز و تمکین!  
 صبا سے سبزے میں لہریں آتیں دوپٹے دھانی چنے ہوئے تھے  
 نہا کے نہروں نے وہ چمکتا لباس آپ رواں کا پہنا  
 کہ موجیں چھڑیاں تھیں دھار لپکا حبابِ تاباں کے تھل نکلے تھے  
 پرانا پُر داغِ ملگجا تھا اٹھا دیا فرش چاندنی کا  
 ہجوم تارِ نگہ سے کوسوں قدم قدم فرش بادلے تھے  
 غبار بن کر نثار جائیں کہاں اب اُس رہ گزر کو پائیں  
 ہمارے دل، حوریوں کی آنکھیں، فرشتوں کے پَر جہاں بچھے تھے

خدا ہی دے صبر جانِ پُر غم دکھاؤں کیوں کر تجھے وہ عالم  
 جب اُن کو جھر مٹ میں لے کے قدسی جناں کا دولہا بنا رہے تھے  
 اُتار کر اُن کے رُخ کا صدقہ یہ نور کا بٹ رہا تھا باڑا  
 کہ چاند سورج مچل مچل کر جبیں کی خیرات مانگتے تھے  
 وہی تو اب تک چھلک رہا ہے وہی تو جو بن ٹپک رہا ہے  
 نہانے میں جو گرا تھا پانی کٹورے تاروں نے بھر لیے تھے  
 بچا جو تلووں کا اُن کے دھوون بنا وہ جنت کا رنگ و روغن  
 جنھوں نے دولہا کی پائی اُترن وہ پھول گلزارِ نور کے تھے  
 خبر یہ تحویلِ مہر کی تھی کہ رُت سہانی گھڑی پھرے گی  
 وہاں کی پوشاک زیبِ تن کی یہاں کا جوڑا بڑھا چکے تھے  
 تجلیِ حق کا سہرا سر پر صلاۃ و تسلیم کی نچھاور  
 دو رویہ قدسی پرے جما کر کھڑے سلامی کے واسطے تھے  
 جو ہم بھی واں ہوتے خاکِ گلشن لپٹ کے قدموں سے لیتے اُترن  
 مگر کریں کیا نصیب میں تو یہ نامرادی کے دن لکھے تھے  
 ابھی نہ آئے تھے پشتِ زیں تک کہ سر ہوئی مغفرت کی شک  
 صدا شفاعت نے دی مبارک!، گناہ مستانہ جھومتے تھے

عجب نہ تھا زُخْش کا چمکنا غزالِ دم خوردہ سا بھڑکنا  
 شعاعیں بگے اڑا رہی تھیں تڑپتے آنکھوں پہ صاعقے تھے  
 ہجومِ اُمید ہے گھٹاؤ مرادیں دے کر انھیں ہٹاؤ  
 ادب کی باگیں لیے بڑھاؤ ملائکہ میں یہ غلطے تھے  
 اُٹھی جو گردِ رہِ منور وہ نور برسا کہ راستے بھر  
 گھرے تھے بادل بھرے تھے جل تھل اُمنڈ کے جنگل اُبل رہے تھے  
 ستم کیا کیسی مت کئی تھی قمر وہ خاک اُن کے رہ گزر کی  
 اُٹھا نہ لایا کہ ملتے ملتے یہ داغ سب دیکھتا مٹے تھے  
 بُراق کے نقشِ سُم کے صدقہ وہ گل کھلائے کہ سارے رستے  
 مہکتے گلبن لہکتے گلشن ہرے بھرے لہلہا رہے تھے  
 نمازِ اقصیٰ میں تھا یہی بزر عیاں ہوں معنی اوّل و آخر  
 کہ دست بستہ ہیں پیچھے حاضر جو سلطنت آگے کر گئے تھے  
 یہ اُن کی آمد کا دبدبہ تھا نکھار ہر شے کا ہو رہا تھا  
 نجوم و افلاک جام و مینا اُجالتے تھے کھنگالتے تھے  
 نقاب الٹے وہ مہر انور جلالِ رخسار گرمیوں پر!  
 فلک کو ہیبت سے تپ چڑھی تھی تپکتے انجم کے آبلے تھے

یہ جوشِ نور کا اثر تھا کہ آپ گوہر کمر کمر تھا  
 صفائے رہ سے پھسل پھسل کر ستارے قدموں پہ لوٹتے تھے  
 بڑھا یہ لہرا کے بحرِ وحدت کہ ڈھل گیا نامِ ریگِ کثرت  
 فلک کے ٹیلوں کی کیا حقیقت یہ عرش و کرسی دو بلبلے تھے  
 وہ ظلِ رحمت وہ رُخ کے جلوے کہ تارے چھپتے نہ کھلنے پاتے  
 سنہری زُربفت اودیِ اطلس یہ تھان سب دھوپ چھاؤں کے تھے  
 چلا وہ سروِ پچماں خراماں نہ رک سکا سدرہ سے بھی داماں  
 پلک جھپکتی رہی وہ کب کے سب این و آں سے گزر چکے تھے  
 جھلک سی اک قدسیوں پر آئی ہوا بھی دامن کی پھر نہ پائی  
 سواری دولہا کی دور پہنچی برات میں ہوش ہی گئے تھے  
 تھکے تھے روح الا میں کے بازو چھٹا وہ دامن کہاں وہ پہلو  
 رکاب چھوٹی امید ٹوٹی نگاہِ حسرت کے ولولے تھے  
 روش کی گرمی کو جس نے سوچا دماغ سے اک بھبھوکا پھوٹا  
 خرد کے جنگل میں پھول چکا دہر دہر پیڑ جل رہے تھے  
 جلو میں جو مرغِ عقل اڑے تھے عجب بُرے حالوں گرتے پڑتے  
 وہ سدرہ ہی پر رہے تھے تھک کر چڑھا تھا دم تیور آگئے تھے

قوی تھے مرغانِ وہم کے پڑاڑے تو اڑنے کو اور دم بھر  
 اٹھائی سینے کی ایسی ٹھوکر کہ خونِ اندیشہ تھوکتے تھے  
 سنا یہ اتنے میں عرشِ حق نے کہ لے مبارک ہوں تاجِ والے  
 وہی قدم خیر سے پھر آئے جو پہلے تاجِ شرف ترے تھے  
 یہ سن کے بے خود پکار اٹھا نثار جاؤں کہاں ہیں آقا  
 پھر اُن کے تلووں کا پاؤں بوسہ یہ میری آنکھوں کے دن پھرے تھے  
 جھکا تھا مجرے کو عرشِ اعلیٰ گرے تھے سجدے میں بزمِ بالا  
 یہ آنکھیں قدموں سے مل رہا تھا وہ گردِ قربان ہو رہے تھے  
 ضیائیں کچھ عرش پر یہ آئیں کہ ساری قدیلیں جھلملائیں  
 حضورِ خورشید کیا چمکتے چراغِ منہ اپنا دیکھتے تھے  
 یہی سماں تھا کہ پیکِ رحمتِ خبر یہ لایا کہ چلیے، حضرت!  
 تمہاری خاطر کشادہ ہیں جو کلیم پر بند راستے تھے  
 بڑھ، اے محمد! قریں ہو، احمد! قریب آ، سرورِ مجدد!  
 نثار جاؤں یہ کیا ندا تھی یہ کیا سماں تھا یہ کیا مزے تھے  
 تَبَارَكَ اللهُ شانِ تیری تجھی کو زیبا ہے بے نیازی  
 کہیں تو وہ جوشِ کُن تَرَانِی کہیں تقاضے وصال کے تھے

خرد سے کہہ دو کہ سر جھکالے گماں سے گذرے گزرنے والے  
پڑے ہیں یاں خود جہت کو لالے کسے بتائے کدھر گئے تھے

سرایغِ آئین و مطنی کہاں تھا نشانِ گئیف و اِلی کہاں تھا  
نہ کوئی راہی نہ کوئی ساتھی نہ سبکِ منزل نہ مرحلے تھے

اُدھر سے پیہم تقاضے آنا اُدھر تھا مشکل قدم بڑھانا  
جلال و ہیبت کا سامنا تھا جمال و رحمت اُبھارتے تھے

بڑھے تو لیکن جھکتے ڈرتے حیا سے جھکتے ادب سے رکتے  
جو قرب انھیں کی روش پہ رکھتے تو لاکھوں منزل کے فاصلے تھے

پر ان کا بڑھنا تو نام کو تھا حقیقتاً فعل تھا اُدھر کا  
تیزلوں میں ترقی افزا کئی تَدَلُّل کے سلسلے تھے

ہوا یہ آخر کہ ایک بجزا تموّجِ بحرِ هُوَ میں اُبھرا  
کئی کی گودی میں اُن کو لے کر فنا کے لنگر اٹھا دیے تھے

کسے ملے گھاٹ کا کنارہ کدھر سے گزرا کہاں اتارا  
بھرا جو مثلِ نظر طرارا وہ اپنی آنکھوں سے خود چھپے تھے

اُٹھے جو قصرِ کئی کے پردے کوئی خبر دے تو کیا خبر دے  
وہاں تو جا ہی نہیں دوئی کی نہ کہہ کہ وہ ہی نہ تھے ارے تھے

وہ باغ کچھ ایسا رنگ لایا کہ غنچہ و گل کا فرق اٹھایا  
گرہ میں کلیوں کی باغ پھولے گلوں کے ٹکے لگے ہوئے تھے

محیط و مرکز میں فرق مشکل رہے نہ فاصل خطوط واصل

کمانیں حیرت سے سر جھکائے عجیب چکر میں دائرے تھے

حجاب اٹھنے میں لاکھوں پردے ہر ایک پردے میں لاکھوں جلوے

عجب گھڑی تھی کہ وصل و فرقت جنم کے پھڑے گلے ملے تھے

زبانیں سوکھی دکھا کے موجیں تڑپ رہی تھیں کہ پانی پائیں

بہنور کو یہ ضعفِ تشنگی تھا کہ حلقے آنکھوں میں پڑ گئے تھے

وہی ہے اوّل وہی ہے آخر وہی ہے باطن وہی ہے ظاہر

اُسی کے جلوے اُسی سے ملنے اُسی سے اُس کی طرف گئے تھے

کمانِ امکاں کے جھوٹے نقطو تم اوّل آخر کے پھیر میں ہو

محیط کی چال سے تو پوچھو کدھر سے آئے کدھر گئے تھے

ادھر سے تھیں نذرِ شہ نمازیں ادھر سے انعام خسروی میں

سلام و رحمت کے ہار گندھ کر گلوائے پُر نور میں پڑے تھے

زبان کو انتظارِ گفتن تو گوش کو حسرتِ شنیدن

یہاں جو کہنا تھا کہہ لیا تھا جو بات سنی تھی سن چکے تھے

وہ برجِ بطحا کا ماہ پارہ بہشت کی سیر کو سدھارا  
 چمک پہ تھا خلد کا ستارہ کہ اس قمر کے قدم گئے تھے  
 سرورِ مقدم کی روشنی تھی کہ تابشوں سے مہِ عرب کی  
 جہاں کے گلشن تھے جھاڑ فرشی جو پھول تھے سب کنول بنے تھے  
 طرب کی نازش کہ ہاں لچکے ادب وہ بندش کہ ہل نہ سکے  
 یہ جوشِ ضدین تھا کہ پودے کشاکشِ آرزہ کے تلے تھے  
 خدا کی قدرت کہ چاند حق کے کروڑوں منزل میں جلوہ کر کے  
 ابھی نہ تاروں کی چھاؤں بدلی کہ نور کے تڑکے آ لیے تھے  
 نبیٰ رحمت شفیقِ اُمتِ رضا پہ، ۱لہ! ہو عنایت  
 اِسے بھی اُن خلعتوں سے حصہ جو خاصِ رحمت کے واں بٹے تھے  
 ثنائے سرکار ہے وظیفہ قبولِ سرکار ہے تمنا  
 نہ شاعری کی ہوس نہ پروا زوی تھی کیا کیسے قافیہ تھے

بندہ ملنے کو قریبِ حضرتِ قادر گیا  
 لمعہٗ باطن میں گئے جلوہٗ ظاہر گیا  
 (حدائقِ بخشش)



## سب سے اچھا قصیدہ معراجیہ

ہے ایک سے ایک لکھنے والا قصیدہ معراج مصطفیٰ ﷺ کا  
رضانے لکھا ہے سب سے اچھا قصیدہ معراج مصطفیٰ ﷺ کا

عظیم شاعر جناب محسن گئے تھے کاکوری سے بریلی  
سنانے احمد رضا کو اپنا قصیدہ معراج مصطفیٰ ﷺ کا

سنائے دو شعر ظہر میں، پھر ہوا یہی طے کہ عصر پڑھ کر  
سنایا جائے گا پھر بیقیہ قصیدہ معراج مصطفیٰ ﷺ کا

تو اتنے میں، یہ ہوئی کرامت کہ عصر سے پہلے اعلیٰ حضرت  
رضانے لکھ ڈالا اپنا پورا قصیدہ معراج مصطفیٰ ﷺ کا

سو عصر کے بعد، خود رضانے کی ذکر محسن سے اپنی خواہش  
یہ عرض ہے سن لیں پہلے میرا قصیدہ معراج مصطفیٰ ﷺ کا

رضا سے سن کر قصیدہ، محسن نے داد دی اور کہا کہ اب میں  
سناؤں کیا سن کے اتنا عمدہ قصیدہ معراج مصطفیٰ ﷺ کا

ہوا یوں پھر وہ عظیم شاعر وہ پیارے محسن وہاں سے لوٹے  
ہنا سنائے ہی اپنا پیارا قصیدہ معراج مصطفیٰ ﷺ کا

امام احمد رضا کا ہو یا جناب محسن کا، یوں تو ان میں  
ہر ایک اپنی جگہ ہے اعلیٰ قصیدہ معراج مصطفیٰ ﷺ کا

ندیم! لیکن، گواہی یہ دے رہا ہے خود اعتراف محسن  
رضانے ان سے بھی اچھا لکھا قصیدہ معراج مصطفیٰ ﷺ کا

ندیم احمد ندیم توراتی